

भारत सरकार
GOVERNMENT OF INDIA
राष्ट्रीय पुस्तकालय, कलकत्ता ।
NATIONAL LIBRARY. CALCUTTA

वर्ग संख्या 180. N/6

Class No.

पुस्तक संख्या 88.12

Book No.

रत्न पु. / N. L. 38.

MUL/C-819-60/144, 11 LNL (PB) 25-2-79 150,000

THE
KUMARASAMBHAVA
OF
KALIDASA

WITH
The Commentary (the Sanjivini) of Mallinātha (1-8 Sargas)
and of Sītārāma (8-17 Sargas).



EDITED
with various readings
BY
NARAYANA BHATTA PARVANIKA
AND
KĀSHĪNĀTHA PANDURANGA PARABA.

Second Revised Edition.

PRINTED AND PUBLISHED
BY
THE PROPRIETOR
OF
THE NIRNAYA-SAGARA PRESS.
BOMBAY

॥ श्रीः ॥

महाकविश्रीकालिदासविरचितं

कुमारसंभवम् ।

आदितोऽष्टमसर्गावधि मल्लिनाथकृतयाष्टमतोऽन्तार्वाध सीतारामकृतया च
संजीविन्या समेतम् ।



जयपुरराजगुरुपर्वणीकरोपनामकभट्टनारायणशर्मणा

काशीनाथ पाण्डुरङ्ग परब

इत्यनेन च

पाठान्तरैः संयोज्य संशोधितम् ।

द्वितीयं संस्करणम् ।

तच्च

शाके १८०७ वत्सरे

मुम्बय्यां

निर्णयसागरयन्त्रालयाधिपतिना

मुद्रितम् ।

॥ श्रीः ॥

॥ कुमारसंभवम् ॥

॥ संजीविन्या समेतम् ॥

प्रथमः सर्गः ।

मानापितृभ्यां जगतो नमो वामार्धजानये ।

सद्यो दक्षिणदक्षपातमंकुचद्वामदृष्टये ॥

अन्तर्गायतिमिरोपशान्तये शान्तपावनमचिन्त्यवैभवम् ।

तं नरं वर्षाप कुञ्जरं मुखे मन्महे किमपि तुन्दिलं महः ॥

शरणं कर्वाणि शर्मदं ते चरणं वाणि चराचरोपजीव्यम् ।

करुणामसृणुः कटाक्षपार्तः कुरु मामम्ब कृतार्थसार्थवाहम् ॥

इहान्वयमुखेनैव सर्वं व्याख्यायते मया ।

नामूलं लिख्यते किञ्चिन्मानपेक्षितमुच्यते ॥

भारती कालिदामस्य दृढ्याख्याविषमृच्छिता ।

एषा संजीविनी व्याख्या तामद्योज्जीवयिष्याति ॥

तत्रभवान्कालिदामः कुमारसंभवं काव्यं चिकीर्षुः “आशीर्नमस्क्रिया वस्तुनि-
र्देशो वापि तन्मुखम्” इति शाखात्काव्यादौ वक्ष्यमाणार्थानुगुणं वस्तु निर्दिशति—

अस्त्युत्तरस्यां दिशि देवतात्मा हिमालयो नाम नगाधिराजः ।

पूर्वापरौ तोर्यनिधौ वंगाद्य स्थितः पृथिव्या इव मानदण्डः ॥ १ ॥

अस्तीति ॥ उत्तरस्यां दिशि । अनेनास्य देवभूमिन्वं मृच्यते । देवतात्माधि-
ष्ठाता यस्य सः । एतेनास्य वक्ष्यमाणमेनकार्पाणयपार्वतीजननादिचेतनव्यवहार-
योग्यत्वसिद्धिः । हिमस्थालयः स्वार्नामति हिमालयो नाम हिमालय इति प्रसिद्धः ।
अधिको राजाधिराजः ॥ “राजाहःसखिभ्यष्टु” ॥ न गच्छन्तीति नगा अच-
क्षाक्षेणामधिराजो नगाधिराजोऽस्मि । कथंभूतः । पूर्वापरौ प्राच्यपश्चिमी तोर्य-

निधी ममूद्रौ वगाद्य मविश्य । अतएव पृथिव्या भूमेर्मानं हस्तादिना परिच्छेदः ॥
भावे व्युत् ॥ तस्य दण्डः । यद्वा मीयतेऽनेनेति मानम् ॥ करणे व्युत् ॥ स चासौ
दण्डश्च स इव स्थितः । आयामपरिच्छेदकदण्ड इव स्थित इत्यर्थः । पूर्वापरसागरा-
वगाहित्वं चास्य हिमालयस्यास्त्येव । उक्तं च ब्रह्माण्डपुराणे—“ कैलासो हिम-
वांश्चैव दक्षिणे वर्षपर्वता । पूर्वपश्चिमगावेतावर्णवान्तरूपस्थितौ ” ॥ अत्र हिमा-
चलस्योभयाभिध्व्याप्तिमास्यान्मानदण्डत्वेनोत्प्रेक्षणादुत्प्रेक्षालंकारः । “ प्रकृतेऽप्र-
कृतगुणक्रियादिसंबन्धादप्रकृतत्वेन प्रकृतस्य संभावनमुत्प्रेक्षा ” इत्यलंकारसर्वस्व-
कारः ॥ अस्मिन्मार्गे प्रायेण वृक्षमृषजातिः । क्वचिदिन्द्रवज्रोपेन्द्रवज्रे च ।
तल्लक्षणं तु—“ स्यादिन्द्रवज्रा यदि तौ जगौ गः ” । “ उपेन्द्रवज्रा जतजास्ततो
गौ ” । “ अनन्तरोदीरितलक्ष्मभार्जा पादौ यदीयावृषजातयस्ताः ” इति ॥

इतः परं षोडशाभिः श्लोकेर्हिमाद्रिं वर्णयति । तत्र नगाधिराजत्वं निर्वोदुमाह—

यं सर्वशैलाः परिकल्प्य वत्सं मेरौ स्थिते दोग्धरि दोहदक्षे ।

भास्वन्ति रत्नानि महौषधीश्च पृथूपदिष्टां दुदुहुर्धरित्रीम् ॥ २ ॥

यमिति ॥ सर्वं च ते शैलाश्च सर्वशैलाः ॥ “ पूर्वकालैकसर्वजरत्नपुराणनव-
केवलाः समानाधिकरणेन ” इति ममासः ॥ यं हिमालयं वत्सं परिकल्प्य विधाय
दोहदक्षे दोहनममर्थे मेरौ दोग्धरि स्थिते सति ॥ “ यस्य च भावेन भावलक्षणम् ”
इति मसमी ॥ पृथूपदिष्टां पृथुना वर्णयेनोपादिष्टामीदृक्तया प्रदर्शितां धारित्रीम् ।
गौरूपधरामिति शेषः । “ गौरभूत्वा तु वसुंधरा ” इति विष्णुपुराणात् ॥ “ अक-
थितं च ” इति कर्मत्वम् ॥ भास्वन्ति च भास्वत्यश्च भास्वन्ति घुतिमन्ति । ओष-
धिविशेषणं चेतत् ॥ “ नपुंसकमनपुंसकेन— ” इत्यादिना नपुंसकैकशेषः ॥
रत्नानि मणीजातिश्रेष्ठवस्तूनि च । “ रत्नं श्रेष्ठं मणार्वापि ” इति विश्वः ॥
“ जातौ जातौ यदुन्कुष्टं तद्रत्नमिति कथ्यते ” इति यादवः ॥ महौषधीश्च संजी-
वनीप्रभृतीश्च । क्षीरत्वेन परिणता इति शेषः । “ ताः क्षीरपरिणामिनीः ” इति
विष्णुपुराणात् ॥ दुदुहुः ॥ “ दुहियाचि— ” इत्यादिना द्विकर्मकत्वम् ॥ अत्र
प्रयोजकत्वेऽपि शैलानां “ पथभिर्हिलैः कर्षति ग्रामं ग्रामणीः ” इतिवच्चत्समर्था-
चरणात्कर्तृत्वेन व्यपदेशः । दुहेः स्वरितेस्त्वेऽप्यकर्त्रभिप्रायविवक्षायां परस्मैपदम् ।
अत्रार्थे प्रमाणम्— “ गौरभूमिरचलाः सर्वे कर्तारोऽत्र पयांसि च । ओषध्य-
श्चैव भास्वन्ति रत्नानि विविधानि च । वत्सश्च हिमवानासीदोग्धा मेकर्थ-
हागिरिः ” इति ॥ एतेन वत्सस्य मातुः प्रेमास्पदत्वादस्य सारग्राहित्वं गम्यते ।

तथा चास्य नगस्य रत्नविशेषभोक्तृत्वाभगाधिराजलं युक्तमिति भावः ॥ अत्र हि-
मवदूर्ध्वनस्य प्रकृतत्वात्तद्गतौषधिरत्नानां द्रव्यानामपि प्रकृतत्वात्तेषां दोहनक्रियाक-
पसमानधर्मसंबन्धादीपम्यस्य गम्यत्वात्केवलप्राकरणिकविषयस्तुल्ययोगिता ना-
मालंकारः । तदुक्तम्—“ प्रस्तुतानां तथान्येषां केवलं तुल्यधर्मतः । औपम्यं ग-
म्यते यत्र सा मता तुल्ययोगिता ” ॥ न चात्र रूपकपरिणामाद्यलंकारशङ्का कार्या
तेषामारोपहेतुत्वात् । हिमहेमाचलादिषु वत्सत्वदोग्धृत्वादीनामगमसिद्धत्वेनानारो-
प्यमाणत्वादिति ॥

ननु हिमदोषदूषितस्य नस्यान्यन्तमनभिगम्यन्वाच्छिन्नमिदं सर्वमपि सौ-
भाग्यं विफलमित्याशङ्क्याह—

अनन्तरत्नप्रभवस्य यस्य हिमं न सौभाग्यविलोपि जातम् ।

एको हि दोषो गुणसंनिपाते निमज्जतीन्दोः किरणेष्विवाङ्कः ॥ ३ ॥

अनन्तेति ॥ प्रभवस्यस्मादिति प्रभवः कारणम् । अनन्तानामपरिमितानां
रत्नानां श्रेष्ठवस्तूनां प्रभवस्य यस्य हिमाद्रेहिमम् ॥ कर्तुं ॥ सुभगस्य भावः सौभा-
ग्यम् ॥ “ हृद्गमिन्ध्वन्तं पूर्वपदस्य च ” इत्युभयपदवृद्धिः ॥ तद्विलुम्पतीति सौभाग्य-
विलोपि सौन्दर्यावघातकं न जातं नाभूत् । तथा हि । एको दोषो गुणसंनिपात-
इन्दोः किरणेष्वङ्क इव निमज्जति । अनन्तं इत्यर्थः । नहि स्वल्पो दोषोऽपि-
गुणाभिभावक एव किंतु कश्चिद्विन्दुकलङ्कारादेवदूषणमभूयते । अन्यथा सर्वरम्यव-
स्तुहानिप्रसङ्गादिति भावः । अत्रोपमानुपमाणितीत्यन्तरन्यासालंकारः । तल्लक्षणं
तु—“ ज्ञेयः सोऽर्थान्तरन्यासो वस्तु प्रस्तुत्य किंचन । तत्साधनममर्थस्य न्यासो
योऽन्यस्य वस्तुनः ” इति दण्डी ॥

यश्चाप्सरोविभ्रममण्डनानीं संपादयित्रीं शिखरैर्विभर्ति ।

बलाहकच्छेदविभक्तरागामकालसंध्याभिव धातुमत्ताम् ॥ ४ ॥

यश्चेति ॥ किंचेति चकारार्थः । यो हिमाद्रिरप्सरसां विभ्रममण्डनानि विष्ठा-
सालंकरणानि । अथवा विभ्रमो विपरीतन्यासः । “ विभ्रमस्त्वरयाकाले भूषाम्था-
नविषयवे ” इति दशरूपकात् ॥ तेन मण्डनानि तेषां संपादयित्रीम् । एतद्धातु-
रागदक्षिण्योऽप्सरसः संध्याभ्रमेण प्रसाधनाय त्वरयन्त इति भावः ॥ तथात्वे भ्रा-
न्तिमदलंकारो व्यज्यते ॥ “ कर्तृकर्मणोः कृति ” इति कर्मणि षष्ठी ॥ वारिणां
वाहका बलाहकाः ॥ पृषोदरादित्वात्साधुः ॥ तेषां छेदेषु खण्डेषु विभक्तः संक्र-
मितो रागो यया ताम् । एतेनाद्रेरभ्रं कषत्वं गम्यते ॥ इदं विशेषणद्वयं संध्यायामपि

योग्यम् ॥ धातवः मिन्दुरगैरिकादयोऽस्य मन्तीति धातुमान् ॥ निखणोने मतुप् ॥ तस्य भावो धातुमत्ता ताम् ॥ धातुयोगित्वमिति संबन्धोऽपि वाच्यार्थः । “समा-
मकृत्तद्धितेषु संबन्धाभिधानं भावप्रत्ययेन” इति वचनात् । लक्षणया निखानुषङ्गि-
कधातुमित्यर्थः ॥ अकालमंध्यामिवानियतकालप्राप्तमंध्यामिव शिखरैर्विभातं धत्ते ॥
अत्र संध्याशब्दस्य जातिवाचिन्वाज्जात्युन्प्रेक्षा ॥

आमेखलं संचरतां धनानां छायामधःसानुगतां निषेव्य ।

उद्वेजिता वृष्टिभिराश्रयन्ते शृङ्गाणि यस्यातपवन्ति सिद्धाः ॥ ५ ॥

आमेखलमिति ॥ सिद्धा आर्णमादिमिद्धा देवयोनिविशेषाश्च ॥ “पिशाचो
गुहकः सिद्धो भूतोऽर्मी देवयोनयः” इत्यमरः ॥ आ मेखलाभ्य आमेखलं नित
म्बपर्यन्तम् ॥ “मेखला खण्डबन्धे स्यात्काञ्चीशीलनितम्बयोः” इति विश्वः ॥ “आ-
ह भयादाभिषिध्योः” इत्यव्ययीभावः ॥ संचरता धनानां मेघानामधःसानुनि
मेघमण्डलादधस्तटानि गतां प्राप्ताम् ॥ “द्वितीया श्रितातीतर्पितगततासस्तप्राप्ताप-
क्षैः” इति समासः ॥ छायामनानपम् ॥ “छाया सूर्यप्रिया कान्तिः प्रतिबिम्ब-
मनातपः” इत्यमरः ॥ निषेव्य वृष्टिभिरुद्वेजिताः क्लेशिताः मन्तः ॥ “उद्वेगास्तमिते
क्लेशे भये मन्धरगार्मानि” इति शब्दार्णवः ॥ यस्य हिमाद्रेरातपवन्ति मातृपानि
शृङ्गाण्याश्रयन्ते । आश्रय स्थिता इत्यर्थः । अतिमेघमण्डलमस्यान्नर्यामिति भावः ॥

पदं तुषारस्रुतिधौतरक्तं यस्मिन्नदृष्ट्वापि हतद्विपानाम् ।

विदन्ति मार्गं नखरन्ध्रमुक्तैर्मुक्ताफलैः केसरिणां किराताः ॥ ६ ॥

पदमिति ॥ यस्मिन्नद्रेः किरातास्तुषारस्रुतिभिर्हिमनिस्पर्धन्तं क्षालितं रक्तं
शोणितं यस्य तत्तथोक्तम् । अतो दुर्ग्रहमिति भावः । हता द्विपा गजा येस्तेषां
हतद्विपानां केसरिणां मिहानां पदं पादप्रक्षेपस्थानमदृष्ट्वापि नखरन्ध्रैर्नखश्रोणिभि-
र्मुक्तैर्मुक्ताफलैर्मार्गं विदन्ति जानन्ति । अत्र व्याधाः मिहघानिनो गजेन्द्राश्च मुक्ता-
करा इति भावः ॥ “करान्द्रजीमूतवराहशङ्खमत्स्याहथुत्तयुद्रववेषुजानि । मुक्ताफ-
लानि प्राथितानि लोके तेषां तु शुत्तयुद्रवमेव भूरि” ॥

न्यस्ताक्षरा धातुरसेन यत्र भूर्जत्वचः कुञ्जरबिन्दुशोणाः ।

व्रजन्ति विद्याधरसुन्दरीणामनङ्गलेखक्रिययोपयोगम् ॥ ७ ॥

न्यस्ताक्षरंति ॥ यत्र हिमाद्रौ धातुरसेन मिन्दुरादिद्रवेण ॥ “शृङ्गारादौ
विषे वीर्ये गुणे रागे द्रवे रसः” इत्यमरः ॥ न्यस्ताक्षरा लिखितवर्णा अतएव

ह्रस्वरस्य ये बिन्दवः काये वयोविशेषभाविनः पञ्चकाख्याः ॥ “ पञ्चकं बिन्दुजालकम् ” इत्यमरः ॥ त इव शोणा रक्तवर्णाः । लिखितभागेष्विति शेषः । भूर्जत्वचो भुजपत्रवल्कलानि ॥ “ भूर्जपत्रो भुजो भूर्जो मृदुत्वक्चर्मिका अपि ” इति यादवः ॥ विद्याधरमुन्दरीणाम् । लिख्यन्ते येषु ते लेखाः पात्रिकाः । अनङ्गस्य लेखास्तेषां क्रियया । कामव्यञ्जकलेखकरणेनेत्यर्थः । उपयोगमुपकारं व्रजन्ति । दिव्याङ्गनाविहारयोग्योऽयं शैल इति भावः ॥

यः पूरयन्कीचकरन्ध्रभागान्दरीमुखोत्थेन समीरणेन ।

उद्गास्यतामिच्छति किंनराणां तानप्रदायित्वमिवोपगन्तुम् ॥८॥

य इति ॥ यो हिमाद्रिः । दरी गुहा सैव मुखं तस्मादुत्थेनोत्पन्नेन ॥ “ आतश्चोपसर्गे ” इति कप्रत्ययः ॥ समीरणेन वायुना कीचका वेणुविशेषाः ॥ “ वैणवः कीचकास्ते स्युर्ये स्वनन्त्यनिलोद्धताः ” इत्यमरः ॥ तेषां रन्ध्रभागान्छिद्रमदेशान्पूरयन्धमयन् । वांशिकोऽपि वंशरन्ध्राणि मुखमारुतेन पूरयतीति प्रसिद्धिः । उद्गास्यतां देवयोनिन्वादुर्बलनिधारग्रामेण गानं कारिष्यताम् ॥ उक्तं च नारदेन— “ षड्मध्यमनामानौ ग्रामौ गायन्त मानवाः । न तु गान्धारनामानं स लभ्यो देवयोनिभिः ” इति ॥ किंनराणां देवगायकानां तानप्रदायित्वम् । तानो नाम स्वरान्तरप्रवर्तको गार्गस्थानप्रवृत्त्यादिहेतुरंशापरनामा वंशवाद्यसाध्यः प्रधानश्रुतः स्वर्गविशेषः ॥ “ तानस्त्वंशस्वरो मतः ” इत्यभिनवगुप्तः ॥ “ गाता यं यं स्वरं गच्छेत् तं वंशेन तानयेत् ” इति भरतः ॥ तत्प्रदानशीलत्वं तानप्रदायित्वं वांशिकत्वमुपगन्तुमिच्छतीवेत्युत्प्रेक्षा । सा च दरीमुखोत्थेनेत्येकदेशविवातिरूपकोजीविता । मुखगाध्यत्वात्तानप्रदायित्वस्य । यत्रावयवरूपणादवयविरूपणं गम्यते तदेकदेशविवाति रूपकम् । गम्यते चात्रावयविनः पुंसो रूपणं यच्छब्दनिर्दिष्टं हिमाद्राविसलं बहुना ॥

कपोलकण्ठः करिभिर्विनेतुं विघट्टितानां सरलद्रुमाणाम् ।

यत्र स्नुतक्षीरतया प्रसूतः सानूनि गर्न्धः सुरभीकरोति ॥ ९ ॥

कपोलेति ॥ यत्र हिमाद्रौ कार्गभर्गजैः कपोलकण्ठगणहस्थलकण्ठविनेतुमपनेतुं विघट्टितानां घर्षितानां सरलद्रुमाणां सर्वाण्य स्नुतानि कार्गकपोलघर्षणान्तरानि क्षीराणि येषां तेषां भावमत्ता तथा हेतुना प्रसूत उत्पन्नो गर्न्धः सानूनि सुरभीकरोति ॥ एतेनास्य गजाकरत्वं गम्यते । तथा च गजायुर्वेदे— “ हिमवद्विन्ध्यमलया गजानां प्रभवा नगाः ” इति ॥

वनेचराणां वनितासखानां दरीगृहोत्सङ्गनिषक्तभासः ।

भवन्ति यत्रौषधयो रजन्यामतैलपूराः सुरतप्रदीपाः ॥ १० ॥

वनेचराणामिति ॥ यत्र हिमाद्रौ रजन्यां दर्यः कन्दरा एव गृहास्तेषामु-
त्सङ्गेष्वभ्यन्तरेषु निषक्ताः संक्रान्ता भासां यामां ता ओषधयस्तृणज्योतीषि ॥
“अग्रावोषधीषु च तेजो निधाय रविरस्तं याति” इत्यागमः ॥ वनितानां
मन्वायो वनितासखाः ॥ “राजाहःमस्त्रिभ्यष्टुच” ॥ तेषाम् । रममाणानामि-
त्यर्थः । वने चरन्तीति वनेचराः किगताः ॥ “चरेष्टुः” इति टप्रत्ययः । “नत्पु-
रुषे कृति बहुलम्” इत्यलुक् ॥ तेषां वनेचराणाम् ॥ अतैलपूराः । अनपेक्षितै-
लमेका इत्यर्थः । सुरते सुरतकर्मणि प्रदीपा भवन्ति ॥ अत्रौषधीष्वारोप्यमाणस्य
प्रदीपत्वस्य प्रकृतसुरतोपयोगित्वान्परिणामालंकारः । तदुक्तम्— “आरोप्यमा-
णस्य प्रकृतोपयोगित्वे परिणामः” इति । तथा प्रदीपकार्णतैलपूरणनिषेधाद-
कारणकार्योन्पत्तिलक्षणा विभावना चेन्मुभयोः संमृष्टिः ॥

उद्वेजयत्यङ्गुलिपार्ष्णिभागान्मार्गे शिलीभूतहिमेऽपि यत्र ।

न दुर्वहश्रोणिपयोधरार्ता भिन्दन्ति मन्दां गतिमश्वमुख्यः ॥ ११ ॥

उद्वेजयतीति ॥ यत्र हिमाद्रौ । शिलीभूतं घनीभूतं हिमं यत्र नास्ति ।
अतएवाङ्गुलीनां पार्ष्णीनां च भागान्प्रदेशानुद्वेजयत्यतिशैलात्केशयन्यपि मार्गे ।
श्रोणयश्च पयोधराश्च श्रोणिपयोधरम् । दुर्वहेण दुर्धरेण श्रोणिपयोधरगार्ताः
पीडिताः ॥ आङ्पूर्वाहच्छनेः क्तः ॥ “उपमर्गादिति धार्ता” इति वृद्धिः ॥
अश्वानां मुखानां मुखानि यासां ता अश्वमुख्यः किनरस्त्रियः ॥ उष्ट्रमुखवन्म-
मामः ॥ “स्यात्किनरः किंपुरुषस्तुरंगवदनो मयुः” इत्यमरः ॥ मन्दां मन्थरां
गतिं न भिन्दन्ति । न न्यजन्तीत्यर्थः ॥ पादपीडाकरेऽप्यतिभारभङ्गुरशरीरतया
न शीघ्रं गन्तुं शक्यत इति भावः ॥

दिवाकराद्रक्षति यो गुहामु लीनं दिवाभीतमिवान्धकारम् ।

धुद्रेऽपि नूनं शरणं प्रपन्ने ममत्वमुच्चैःशिरसां संतीव ॥ १२ ॥

दिवाकरादिति ॥ यो हिमाद्रिर्दिवा दिवसे भीतं भयाविष्टमिव । उलूकमि-
वेति च ध्वनिः । गुहामु लीनमन्धकारं ध्वान्तम् । दिवा दिनं करोतीति दिवा-
करस्तस्मादिवाकरात् ॥ “दिवाविभानिशाप्रभाभास्कार-” इत्यादिना टप्रत्ययः ।

“ भीत्रार्थानां भयहेतुः ” इत्यपादानत्वात्प्रथमी ॥ रक्षति वाचते ॥ ननु धुद्रं-
रक्षणमनर्हमित्याशङ्क्याह— धुद्र इति ॥ उच्चैःशिरसामुन्नतानां शरणं प्रपद्ये शर-
णागते धुद्रे नीचेऽपि सति सज्जन इव नूनं ममत्वं ममायमित्यभिमानः । अस्तीति
शेषः ॥ ममशब्दाच्चप्रत्ययः ॥ अर्थान्तरन्यासोऽलंकारः ॥

लाङ्गूलविक्षेपविसर्पिशोभैरितस्ततश्चेन्द्रमरीचिगैरिः ।

यस्यार्थयुक्तं गिरिराजशब्दं कुर्वन्ति बालव्यजनैश्चमर्यः ॥ १३ ॥

लाङ्गूलेति ॥ चमर्यो मृगीविशेषा इतस्ततो लाङ्गूलानि बालधयः ॥ “ पुच्छो-
ऽस्ती लोमलाङ्गूले बालहस्तश्च बालाधः ” इत्यमरः ॥ तेषां विक्षेपैर्विधूननैर्विसर्पिण्यो
विमृमराः शोभाः कान्तयो येषां तैश्चेन्द्रमरीचिभिरिव गौरैः शुभ्रैः ॥ “ गौरः
करीरं मिदार्थं शुक्ले पीतेऽरुणेऽपि च ” इति यादवः ॥ “ उपमानानि सामान्यवचनैः ”
इति ममामः ॥ बालव्यजनैश्चामर्यस्य हिमाद्रोगिरिराजशब्दं गिरिराज इति संज्ञा-
मर्थयुक्तमभिधेयवन्तं कुर्वन्ति । राजानो हि छत्रचामरादौर्चाङ्गता इति भावः ॥

यत्रांशुकाक्षेपविलज्जितानां यदृच्छया किंपुरुषाङ्गनानाम् ।

दरीगृहद्वारविलम्बिबिम्बास्तिरस्करिण्यो जलदा भवन्ति ॥ १४ ॥

यत्रेति ॥ यत्र हिमाद्रौ । अंशुकाक्षेपेण वस्त्रापहरणेन विलज्जितानां किंपुरु-
षाङ्गनानां किनरस्त्रीणां यदृच्छया देवगन्या दरीगृहद्वारेषु विलम्बिबिम्बा लम्बमा-
नमण्डला जलदास्तिरस्करिण्यो ज्वनिका भवन्ति ॥ “ प्रतपीरा ज्वनिका
स्यास्तिरस्करिणी च सा ” इत्यमरः ॥ “ तिरमोऽन्यतरस्याम् ” इति सत्वम् ॥ अत्र
जलदेव्वारोप्यमाणस्य तिरस्करिणीत्वस्य प्रकृतोपयोगित्वात्परिणामालंकारः ॥

भागीरथीनिर्झरसीकराणां वोढा मुहुः कम्पितदेवदारुः ।

यदायुरन्विष्टमृगैः किरातैरासेव्यते भिन्नशिखण्डिवर्हः ॥ १५ ॥

भागीरथीति ॥ भागीरथीनिर्झरसीकराणां गङ्गाप्रवाहपाथः कणानाम् ॥ कर्मणि
षष्ठी ॥ वोढा प्रापकः ॥ वहेस्तृच ॥ मुहुः पुनः पुनः सद्यो वा ॥ “ पौनःपुन्यं भृशार्थे
च सद्यो वा स्यान्मुहुःपदम् ” इति वैजयन्ती ॥ कम्पिता देवदारवो येन स त-
थोक्तः । भिन्नानि विश्लेषितानि शिखण्डिनां वर्हाणि गतिलायवार्थं किरातक-
टिबद्धानि येन स तथोक्तः । क्रमार्थद्विशेषणप्रयेण शैत्यसौरभ्यमान्यान्युक्तानि ।
यस्य हिमाद्रेर्वायुः । अन्विष्टमृगैर्मार्गिनमृगैः । आन्तैरिति भावः ॥ “ अन्विष्टं
मार्गितं मृगितम् ” इत्यमरः ॥ किरातैरासेव्यते ॥

सप्तर्षिहस्तावचितावशेषाप्यथो विवस्वान्परिवर्तमानः ।

पद्मानि यस्याग्रसरोरुहाणि प्रबोधयत्पृथ्वीमुखैर्मयूखैः ॥ १६ ॥

सप्तर्षीति ॥ सप्त च ते ऋषयश्च सप्तर्षयः ॥ “दिक्संख्ये संज्ञायाम्” इति समा-
सः ॥ तेषां हस्तैरवाचितेभ्यो लूनेभ्योऽवशेषाप्यवशिष्टानि ॥ “शेषोऽप्रधाने संतापे
प्रिष्वन्यत्रोपयुज्यते” इति केशवः ॥ कर्मण्यण्यप्रत्ययः ॥ अनेन पद्मानां माफल्यं सूचित-
म् । यस्य हिमाद्रिः । रोहन्तीति रुहाणि ॥ “इगुपधज्ञाप्तीकिरः कः” इति कप्रत्ययः ॥
अग्र उपरि यानि मर्यासि तेषु रुहाणि पद्मान्यधः परिवर्तमानो भ्रमन्विवस्वान्मूर्य
ऊर्ध्वमुखैर्मयूखैः प्रबोधयति विकासयति । न कदाचिदभोमुखैः । अतिमार्तण्डम-
ण्डलत्वादग्रभूमेरिति भावः । सप्तर्षिमण्डलं ध्रुवादप्यूर्ध्वमिति न्यातिपिकाः । अत-
स्तेषामग्रसरोरुहभागित्वं युक्तम् ॥

यज्ञाङ्गयोनिवमवेक्ष्य यस्य सारं धरित्रीधरणक्षमं च ।

प्रजापतिः कल्पितयज्ञभागं शैलाधिपत्यं स्वयमन्वतिष्ठत् ॥ १७ ॥

यज्ञाङ्गेति ॥ यस्य हिमाद्रेर्यज्ञाङ्गानां यज्ञमाधनानां सोमलतादीनां योनिः प्र-
भवस्तस्य भावस्तत्त्वम् । “यज्ञाङ्गार्थं मया सृष्टो हिमवानचलेश्वरः” इति विष्णुपु-
राणात् ॥ धरित्रीधरणक्षमं भूभारधरणयोग्यं सारं बलं च ॥ “सारो बले स्थिरा-
शे च” इत्यमरः ॥ अवेक्ष्य ज्ञात्वा प्रजापतिः स्वयमेव कल्पितो यज्ञभागो यस्मिं-
स्तत्त्वोक्तम् ॥ “सोमस्य राज्ञः कुरङ्ग इन्द्रोः शृङ्गी ममुद्रस्य शिशुमारो हिमवतो
हस्ती” इति श्रुतेरिति भावः । शैलानामाधिपत्यमधिपतित्वम् ॥ “पत्यन्तपुरोहि-
तादिभ्यो यक्” इति यक्प्रत्ययः ॥ अन्वतिष्ठत् । ददाति स्तैत्यर्थः ॥ उक्तं च
ब्रह्माण्डपुराणे—“शैलानां हिमवन्तं च नदीनां चैव सागरम् । गन्धर्वाणामधि-
पतिं चक्रे चित्ररथं विधिः” इति ॥

संप्राप्त कथां प्रस्ताति—

स मानसीं मेरुसखः पितृणां कन्यां कुलस्य स्थितये स्थितिज्ञः ।

मेनां मुनीनामपि माननीयामात्मानुरूपां विधिनोपयेमे ॥ १८ ॥

स इति ॥ मेराः सखा मेरुसखः । बन्धुसंपन्न इति भावः । स्थितिज्ञो मर्यादाभि-
ज्ञः ॥ अनेन श्रुतसंपत्तिः सूच्यते । स हिमवान्पितृणां मानसीं मनःसंकल्पजन्यां मुनीना-
मपि माननीयाम् । योगब्रह्मवादिभ्यां पूज्यामित्यर्थः । उक्तं च विष्णुपुराणे—“तेभ्यः
शुभास्पदं जज्ञे मेनका हरिणी तथा । ते उभे ब्रह्मवादिन्यां योगिन्यां चाप्युभे द्विज”

इति ॥ आत्मानुरूपां कुलशीलसौन्दर्यादिभिः सदृशीं मेनां मेनकादेवीति नामवर्ती
कन्यां कुलस्य स्थितये प्रतिष्ठायै विधिना यथाशास्त्रेणोपयेमे परिणीतवान् ॥
“ उपायमः स्वकरणे ” इत्यात्मनेपदम् ॥ “ तेषां तु मानसी कन्या मेना नाम
महागिरेः । पत्नी हिमवतो यस्याः पुत्रो मेनाक उच्यते ” इति ब्रह्माण्डपुराणात् ॥

कालक्रमेणाथ तयोः प्रवृत्त स्वरूपयोग्ये मुरतप्रसङ्गे ।

मनोरमं यौवनमुद्बहन्त्या गर्भोऽभवद्भूधरराजपत्न्याः ॥ १९ ॥

कालक्रमेणेति ॥ अथ कालक्रमेण । गच्छता कालेनेत्यर्थः । तयोर्मनकाहिम-
वतोः स्वरूपयोग्ये सौन्दर्यानुगुणे । यद्वा रूपेण निश्चीयतेऽनेनेति रूपं ज्ञानं तद्योग्ये ।
शास्त्रानुसारिणीत्यर्थः । मुरतप्रसङ्गे मुरतकर्मणि प्रवृत्ते सति मनोरमं यौवनमुद्बह-
न्त्या भूधरराजपत्न्या मेनकाया गर्भोऽभवत् ॥

अस्मृत सा नागवधूपभोग्यं मेनाकमम्भोनिधिवद्धसख्यम् ।

कुद्वेऽपि पक्षच्छिदि वृत्रशत्राववेदनाज्ञं कुलिशक्षतानाम् ॥ २० ॥

अस्मृतेति ॥ सा मेना नागवधूपभोग्यम् । नागकन्यार्षिणेतार्थमस्यर्थः । अ-
म्भोनिधिना वद्धसख्यं समुद्रकृतमैत्राकम् । सख्यमूलं सूचयति—पक्षच्छिदि पक्ष-
च्छेत्तरि ॥ “ सन्मूर्तिप- ” इत्यादिना किंप्रत्ययः ॥ वृत्रशत्रां कुद्वेऽपि मर्त्यपि
कुलिशक्षतानां वज्रप्रहाराणाम् ॥ संबन्धमामान्ये पृष्टी ॥ जानातीति ज्ञः ॥ “ इगु-
पक्षज्ञा- ” इति कप्रत्ययः ॥ वेदनानां ज्ञः । अथवा वेदनां जानातीति वेदनाज्ञः ॥
“ आतोऽनुपसर्गे कः ” इति कप्रत्ययः ॥ “ उपपदमार्तह ” इति समासः ॥ स न
भवतीत्यवेदनाज्ञस्तम् । कुलिशक्षतवेदनार्ताभिर्ज्ञापित्यर्थः ॥ सापेक्षत्वेऽपि गमकत्वा-
न्समासः ॥ पक्षच्छेदोद्यतशक्राभ्राणाय शरणागमनमनयोः सख्यमूलमिति भावः ।
मेनाकं पुत्रममृत । सर्वपर्वतपक्षच्छेदेऽप्ययमर्चिलक्षपक्ष एतेति मेनाकस्योत्कर्षः । ताह-
वपुत्रवत्त्वं हिमाद्रेरिति मार्यकं मेनाकस्य वर्णनम् ॥ “ पिता न ज्ञायते यस्या भ्राता
यदि न विद्यते । नोपयच्छेत्तु तां कन्यां धर्मलोपमयान्मुधीः ” इत्यभ्रातृककन्यार्षि-
णयान्वेषान्प्रकृते पार्वती भ्रातृमन्येवेति सूचनार्थं मेनाकवर्णनमिति तात्पर्यार्थः ॥

अथावमानेन पितुः प्रयुक्ता दक्षस्य कन्या भ्रवपूर्वपत्नी ।

सती सती योगविसृष्टदेहा तां जन्मने शैलवधूं प्रपेदे ॥ २१ ॥

अथेति ॥ अथ मेनाकजननानन्तरं दक्षस्य प्रजापतेः कन्या भ्रवस्य महादेवस्य पु-

वंपत्नी पूर्वभार्या सती पतिव्रता ॥ “सती साध्वी पतिव्रता” इत्यमरः ॥ सती नाम देवी पितुर्दत्तस्य ॥ कर्तेरि वधूः ॥ अवमानेन स्वभर्त्रवद्भया प्रयुक्ता प्रेरिता योगेन योगमार्गेण विसृष्टदेहा त्यक्तदेहा सती । जन्मने पुनरुद्भवाय तां शैलवधूं मेनकां प्रपेदे ॥ अथ पुरा किल सती देवी दक्षाध्वरे तन्कृतां स्वभर्त्रवद्भयमसहमाना पितरं प्रभूं चोपेक्ष्य मत्कर्तव्यकार्यं त्वज्जामातेव करिष्यतीति निर्धार्य देवकार्याणि साधयितुं च योगाग्निना स्वशरीरं ददाहेति पुरावृत्तकथानुसंधेया ॥

सा भूधराणामधिपेन तस्यां समाधिमत्यामुदपादि भव्या ।

सम्यक्प्रयोगादपरिक्षतायां नीताविवोत्साहगुणेन संपत् ॥ २२ ॥

सेति ॥ भव्या कल्याणी मा सती भूधराणामधिपेन हिमवता समाधिमत्यां नियमवत्यां तस्यां मेनकायां सम्यक्प्रयोगान्माध्वाचरणाद्धेतोरपरिक्षतायामभ्रष्टायां नीतावृत्ताहगुणेनात्माहजतया ॥ कर्त्रा ॥ संपादितोदपाद्युत्पादिता ॥ उत्पद्यतेर्त्यन्तात्कर्मणि लुक् ॥ “चिण्भावकर्मणोः” इति चिण्प्रत्ययः । “चिणो लुक्” इति तस्य लुक् ॥

प्रसन्नदिक्पांसुविविक्तवार्त शङ्खस्वनानन्तरपुष्पवृष्टिः ।

शरीरिणां स्थावरजंगमानां सुखाय तज्जन्मदिनं बभूव ॥ २३ ॥

प्रसन्नेति ॥ प्रसन्ना निर्मला दिशो यस्मिंस्तत्प्रसन्नदिक् । पांसुविविक्ता रजो-रहिता वाता यस्मिंस्तत्प्रसन्नोक्तम् । शङ्खस्य स्वनात्स्वनस्य वानन्तरं पुष्पवृष्ट्या यस्मिंस्तत्प्रसन्नोक्तं तस्याः पार्वत्या जन्मदिनम् । स्मृतिशीलाः स्थावराः शैलवृक्षादयः ॥ “स्थेशभासपिसकमो वरच्” इति वरच्प्रत्ययः ॥ जंगम्यन्ते भृशं गच्छन्तीति जंगमा देवतिर्यङ्मानुष्यादयः । स्थावराश्च जंगमाश्च तेषां द्वयानामपि शरीरिणां सुखायानन्दाय बभूव ॥

तया दुहित्रा सुतरां संचित्री स्फुरत्प्रभामण्डलया चकासे ।

विदूरभूमिर्नवमेघशब्दादुद्भिन्नया रत्नशलाकयेव ॥ २४ ॥

तयेति ॥ स्फुरत्प्रभामण्डलया तया दुहित्रा संचित्री जलपित्री ॥ “स्वरविभ्रूति-स्रवतिधून्निदितो वा” इतीडागमः ॥ विदूरस्याग्नेः प्रान्तभूमिर्विदूरभूमिः ॥ “अविदूरे विदूरस्य गिरेरुत्तुङ्गरोधसः । काकतालीयमीमान्ते मणीनामाकरो भवेत्” इति बुद्धः ॥ नवमेघशब्दादुद्भिन्नया रत्नशलाकया रत्नाङ्गुरेणेव सुतरां चकासे रराज ॥

दिने दिने सा परिवर्धमाना लब्धोदया चान्द्रमसीव लेखा ।

पुषोष लावण्यमयान्विशेषाज्योत्स्नान्तराणीव कलान्तराणि २५

दिन इति ॥ लब्ध उदयो यया सा लब्धोदया । उत्पत्तेरर्थः । अभ्युदिते-
त्यन्वयः । दिने दिने प्रतिदिनम् ॥ “ नित्यबीप्सयोः ” इति बीप्सायां द्विरुक्तिः ॥
परिवर्धमाना । उभयत्र समानमेतत् । सा बाला । चन्द्रमस इयं चान्द्रमसी लेखेव ला-
वण्यमयान्कान्तविशेषमचुरान् ॥ “ मुक्ताफलेषु छायायास्तरलत्वमिवान्तरा । प्र-
तिभाति यदङ्गेषु तल्लावण्यमिहोच्यते ” इति भूपालः ॥ विशेषानवपवान् ॥ “ वि-
शेषोऽवयवे व्यक्तौ ” इत्युत्पलमालायाम् ॥ ज्योत्स्नायामन्तरमन्तर्धानं येषां तानि
ज्योत्स्नान्तराणि ज्योत्स्नयान्तर्हितानि । तन्मयानीति यावत् । अन्याः कलाः क-
लान्तराणीव ॥ मुष्मुपेति समामः ॥ “ स्थानान्मियायान्यतादर्थ्यरन्धान्तर्धिषु चा-
न्तरम् ” इति शाश्वतः ॥ पुषोषोपचिन्तनी ॥ इयं वाक्योपमेत्याह दण्डी । तल्लक्षणं
तु—“ वाक्यार्थेनैव वाक्यार्थः कोऽपि यद्युपमीयते । एकानेकवशब्दत्वात्सा तु
वाक्योपमा छिद्यते ” ॥

तां पार्वतीत्याभिजनेन नाम्ना बन्धुप्रियां बन्धुजनो जुहाव ।

इ मेति मात्रा तेषां निषिद्धा पश्चादुमाख्यां सुमुखी जगाम २६

तामिति ॥ बन्धुप्रियां तां बालां बन्धुजनः पित्रादिः । अभिजनादागतेनाभि-
जनेन । पित्रादिपूर्वमन्वन्धोपाधिकेनन्वयः ॥ “ अभिजनाः पूर्वबान्धवाः ” इति काश-
िका ॥ नाम्ना । पर्वतस्यापत्यं स्त्रीं पार्वती ॥ “ तस्यापत्यम् ” इत्यणप्रत्ययः ॥ इति
जुहावाहृतवान् ॥ दयतेर्लिट् रूपम् ॥ पर्वतजन्यत्वोपाधिना पार्वतीति नाम्ना
प्रसिद्धिरिति भावः । पश्चादाभिजननामप्रवृत्त्यनन्तरं मात्रा जनन्या ॥ उ इति
संबोधने ॥ “ उ इति वितर्कमन्वोधनपादपूरणेषु ” इति गणव्याख्याने ॥ माशब्दो
निषेधे ॥ उ हे वन्मे मा मा कुर्वन्त्येवंरूपेण । तपसस्तपश्चर्यायाः ॥ “ वारणार्था-
नामीप्सितः ” इत्यपादानत्वात्पञ्चमी ॥ निषिद्धा निवारिना मनी सुमुखी सा
बालोपमेत्याख्यां नामधेयमुमाख्यां जगाम ॥

महीभृतः पुत्रवतोऽपि दृष्टिस्तस्मिन्नपत्ये न जगाम तृप्तिम् ।

अनन्तपुष्पस्य मथोर्हि चूते द्विरेफमाला सविशेषसङ्गा ॥ २७ ॥

महीभृत इति ॥ पुत्राश्च दुहितरश्च पुत्राः ॥ “ भ्रातृपुत्रा स्वसृष्टादृष्टभ्याम् ”
इत्येकशेषः ॥ तेष्य सन्तीति पुत्रवान् ॥ भूमार्थं मनुष्यं ॥ तस्य पुत्रवतोऽपि बहुपत्य-

स्याधीत्यर्थः । महीभृतो हिमाद्रेर्दृष्टिस्तस्मिन्नपत्ये तोके । “अपत्यं तोकं तयोः समे” इत्यमरः ॥ तस्यां पार्वत्यामित्यर्थः । तृप्तिं न जगाम । तथा हि । अनन्त-पुष्पस्य नानाविधकुसुमस्यापि मधोर्वसन्तस्य संबन्धिनी द्विरेफमाला भृङ्गपङ्क्ति-श्वृतस्य विकारे चूने चूतकुसुमे ॥ “अवयवे च प्राण्योषधिवृक्षेभ्यः” इति विका-राद्यन्तिपक्षस्याप्रत्ययस्य लुक्प्रकरणे “पुष्पमृलेषु बहुलम्” इति पठनालुक् ॥ सवि-शेषः सान्तिशयः सङ्गो यस्याः सा तथाक्ता । अत्यन्तासक्तेत्यर्थः ॥

प्रभामहत्या शिखयेव दीपस्त्रिमार्गयेव त्रिदिवस्य मार्गः ।

संस्कारवत्येव गिरा मनीषी तथा स पूतश्च विभूषितश्च ॥ २८ ॥

प्रभेति ॥ प्रभामहत्या प्रकाशाधिकया शिखया ज्वाल्या दीप इव ॥ शिखा-दीपयोरवयवावयवविभावाद्भेदेन व्यपदेशः ॥ त्रयो मार्गा यस्यास्तया त्रिमार्गया मन्दाकिन्या । तृतीया र्यालोक इति त्रिदिवः सर्गः ॥ तृत्तिविषये त्रिशब्दस्य त्रि-भागवत्पूरणार्थत्वम् । पृषोदगादिन्वाद्द्विशब्दादकारागमः । पुंस्त्वं लोकात् । दीव्य-तेर्ध्वर्थे कविधानं दीव्यन्त्यत्र जना इति दिव इति क्षीरस्वामी ॥ तस्य मार्ग इव । संस्कारो व्याकरणजन्या शृद्धिस्तद्वत्या गिरा वाचा । “भद्रपां लक्ष्मीर्निहिताधि-वाचि” इति श्रुतिरिति भावः ॥ मनस ईषा मनीषा सास्यास्तीति मनीषी विद्वानिव ॥ शकन्द्वादिन्वान्माधः ॥ तथा पार्वत्या स हिमवान्पूतः शोधितश्च विभूषितश्च ॥ अत्र शिखागरोर्वाशिष्टयोरुपमानानहत्वाच्च विशेषणाधिक्यदोषः ॥ इयं मालोपमा ॥

मन्दाकिनीसैकतवेदिकाभिः सा कन्दुकैः कृत्रिमपुत्रकैश्च ।

रेमे मुहुर्मध्यगता सखीनां क्रीडारसं निर्विशतीव बाल्ये ॥ २९ ॥

मन्दाकिनीति ॥ सा पार्वती बाल्ये वयसि क्रीडानां रसः स्वादः । रुचिरिति यावत् । तं क्रीडारसम् ॥ “रसो गन्धे रसः स्वादे” इति विश्वः ॥ निर्विशतीव भ्रुञ्ज-नेव ॥ “निर्वेशो भूतिर्भोगयोः” इति विश्वः ॥ “आच्छीनद्योर्जुम्” इति विकल्पा-शुम्भावः ॥ सखीनां मध्यगता मनी मन्दाकिन्याः सैकतेषु पुलिनेषु वेदिकाभिः कन्दुकैः ॥ कियया निर्वृत्तः कृत्रिमैः ॥ “द्वितः क्तिः” इति क्तिप्रत्ययः । “त्रे-र्मन्त्रित्यम्” इति मवागमश्च ॥ पुत्रकैः पाञ्चालिकाभिः ॥ “पाञ्चालिका पु-त्रिका स्याद्वस्त्रदन्तार्दाभिः कृता” इत्यमरः ॥ “संज्ञायां कन्” इति कन्प्रत्ययः ॥ मुहुः पुन पुन रेमे ॥

तां हंसमालाः शरदीव गङ्गां मंहौषधिं नक्तमिवात्मभासः ।

स्थिरोपदेशामुपदेशकाले प्रपेदिरे प्राक्तनजन्मविद्याः ॥ ३० ॥

तामिति ॥ स्थिरः स्वेयानुपदेशः प्राग्भवीयो यस्यास्तादृशीम् । पेचाविनी-
मित्तर्धः । तां पार्वतीमुपदेशकाले प्राक्तनजन्मविद्याः । पूर्वजन्माभ्यस्तविद्या इत्यर्थः ।
शरदि गङ्गां हंसमाला इव नक्तं रात्रौ महीषधिं तृणविशेषमात्मभासः सदीप्तय
इव प्रपेदिरे ॥ उपमानसामर्थ्यादुपदेशमन्तरेणैवेति गम्यते ॥

असंभृतं मण्डनमङ्गयष्टरनासवारूप्यं करणं मदस्य ।

कामस्य पुष्पव्यतिरिक्तमस्त्रं बाल्यात्परं साध वयः प्रपेदे ॥ ३१ ॥

असंभृतमिति ॥ अथ सा पार्वती । अङ्गयष्टरसंभृतमयल्लामिदं मण्डनं प्रमा-
धनमनामवाक्यमासवारूप्यारहितं मदस्य करणं साधनं कामस्य पुष्पव्यतिरिक्तम-
स्त्रमस्त्रभूतं बाल्याच्छैशवात्परमनन्तरभावि वयो यौवनं प्रपेदे प्राप । यौवनेनैव
हि युवतयः प्रसाध्यन्ते माधन्ते काम्यन्ते चेति भावः ॥ अत्र द्वितीयपाद आसव
रूपकारणाभावेऽपि तत्कार्यमदांक्तेर्विभावनालंकारः । तदुक्तम्—“कारणाभावे
कार्योत्पत्तिर्विभावना” इति ॥ प्रथमतृतीययोस्त्वारोप्यमाणयोर्मण्डनमदनास्त्रत्वयोः
प्रकृतोपयोगात्परिणामालंकारः । तल्लक्षणं तूक्तम् ॥

उन्मीलितं तूलिकयेव चित्रं सूर्याशुभिभिन्नमिवारविन्दम् ।

बभूव तस्याश्चतुरस्रशोभि वपुर्विभक्तं नवयौवनेन ॥ ३२ ॥

उन्मीलितमिति ॥ नवयौवनेन प्रथमयौवनेन विभक्तमाभिव्यञ्जितम् । पीन-
जघनादिसंस्नानान्मन्यथ । तस्याः पार्वत्या वपुस्तूलिकया कूर्चिकया । शलाकयेत्यर्थः ॥
“तूलिका कर्थाता लेख्यकूर्चिका तूलशय्यायाः” इति विश्वः ॥ उन्मीलितं रञ्जनद्र-
व्येणोद्भासितं समुन्कीर्णम् । रूपास्ति यावत् । चित्रमालंकारमिव । सूर्याशुभिभिन्नं
विकसितमरविन्दं पद्ममिव । चतस्रोऽस्त्रयो यस्य तच्चतुरस्रमन्युनातिरिक्तं यथा तथा
शोभत इति चतुरस्रशोभि ॥ ताच्छील्ये णिनिः ॥ बभूव । चित्रारविन्दयोस्तूलिका-
तराणां करणमन्बन्ध इव स्वतःमिदस्यवाङ्मसाष्टवस्य यौवनमादुर्भावांऽभिव्यञ्जको
बभूवेत्यर्थः ॥

देवतानां रूपं पादाङ्गुष्ठप्रभृति वर्णने मानुषाणां केशादारभ्येति वामिकाः ।
संमति समदर्शाभिः श्लोकैः पार्वत्याः पादादिकेशान्तवर्णनमारभते—

अभ्युन्नताङ्गुष्ठनखप्रभाभिर्निक्षेपणाद्रागमिवोद्गिरन्तौ १

आजहूतुस्तच्चरणौ पृथिव्यां स्थलारविन्दश्रियमव्यवस्थाम् ३३

अभ्युन्नतेति ॥ अभ्युन्नतयोरङ्गुष्ठनखयोः प्रभाभिर्निमित्तेन निक्षेपणाच्चिर-

न्यासाद्धेतोः । रागमन्तर्गतं लौहित्यम् ॥ “रागः क्लेशादिके रक्ते मात्सर्ये लोहितादिषु”
इति शाश्वतः ॥ उद्गिरन्तौ वमन्तौ । बहिर्निःसारयन्ताविव स्वितावित्तर्यः ॥ अतो-
द्गिरतेर्गौणार्थत्वाच्च ग्राम्यतादोषः । प्रत्युत गुण एव । यथाह दण्डी—“निष्ठू-
नोद्गीर्णवान्तादि गौणवृत्तिव्यपाश्रयम् । अतिमुन्दरमन्यत्र ग्राम्यकक्षां विगाहते”
इति ॥ तस्याश्रयणौ तत्परणौ । पृथिव्यामन्यत्रस्यां व्यवस्थारहिताम् । संचारिणीमि-
त्यर्थः । स्थलारविन्दश्रियमाजकृतुः ॥ स्थलविशेषणाभियतलौहित्यलाभः । अत्र
सामुद्रिकाः—“यस्या रक्ततली पादाबुधनाग्री तलस्पृशौ । निगूढगुल्फौ निहतौ सा
स्यान्वृपतिसंभता” इति ॥ अत्रोपमानधर्मस्यारविन्दश्रियश्रयणयोरुपमेयोरसंभवा-
दरविन्दश्रियमिव श्रियमिति प्रतिबिम्बीकरणाक्षेपाभिदर्शनालंकारः । सा च संब-
न्धेऽसंबन्धलक्षणातिशयोक्त्यनुप्राणिताव्यवस्थामित्यनेन स्थलारविन्दस्य स्थैर्यसं-
बन्धेऽप्यसंबन्धाभिधानात् । निदर्शनालक्षणं तु—“असंभवद्धर्मयोगादुपमानोपमे-
ययोः । प्रतिबिम्बीक्रिया गम्या यत्र सा स्याभिदर्शना” इति ॥

सा राजहंसैरिव संनताङ्गी गतेषु लीलाश्रितविक्रमेषु ।

व्यनीयत प्रत्युपदेशलुब्धैरादित्सुभिर्नूपुरसिञ्जितानि ॥ ३४ ॥

मेति ॥ प्रत्युपदेशलुब्धैः । “गुरुशृण्वया विद्या पुष्कलेन धनेन वा । अथवा
विषया विद्या चतुर्थो नोपपद्यते” इति न्यायार्थाति भावः । तदेव व्यनक्ति—
नूपुरसिञ्जितान्यादित्सुभिरादातुमिच्छुभिः । मञ्जीरसिञ्जितमञ्जुजिनोपदेशमि-
च्छद्भिरित्यर्थः । राजहंसः संनताङ्गी । कुचभारादिति भावः । सा पार्वती लीलाभि-
विलासैरश्रिताः पूजिता विक्रमाः पाठन्यासा येषु तेषु ॥ “अश्वेः पूजायाम्”
इतीहात्मनः ॥ “लीला विलासक्रिययोः” इत्यमरः ॥ गतेषु विषयेषु व्यनीयतेव
विनीता किम् । अन्यथा कथमस्या हंसगमनमित्युन्मेषा ॥

वृत्तानुपूर्वे च न चातिदीर्घे जङ्घे शुभे सृष्टवतस्तदीये ।

शेषाङ्गनिर्माणविधौ विधातुर्लावण्य उत्पाद्य इवास यत्नः ३५

वृत्तेति ॥ वृत्ते वर्तुले पूर्वमनुगतेऽनुपूर्वे । गोपुच्छाकार इत्यर्थः । वृत्ते च तेऽनु-
पूर्वे च वृत्तानुपूर्वे नातिदीर्घे च ॥ महाविभाषया न समासः । नञो विशेषणत्वं
चशब्दप्रयोगादेव ज्ञेयम् । शुभे मङ्गले । तस्या इमे तदीये जङ्घे प्रसृते ॥ “जङ्घा तु प्र-
सृता” इत्यमरः ॥ सृष्टवतो निर्मितवतो विधातुः सप्तुः शेषाङ्गनिर्माणविधौ । ज-
ङ्घाव्यतिरिक्तावयवनिर्माणार्थमित्यर्थः । उत्पाद्ये पुनः संपाद्ये लावण्ये कान्तिविशेष-

विषये । लावण्यलक्षणं तृप्तम् । यत्न आसेव बभूवेत्युत्प्रेक्षा ॥ उपादानमन्तरेण कार्य-
स्य दुष्करत्वात्तदङ्गानां च लावण्योपादानकलात्पूर्वसंपादितस्य च जङ्गार्थमेव का-
त्स्न्येन विनियोगात्पुनर्लावण्यसंपादने यत्नः स्वादेवेत्येतादृक्सौन्दर्यं तज्जङ्गे इति
भावः ॥ आसेति बभूवार्थे । “तिष्ठन्तप्रतिरूपकमव्ययम्” इत्याह शाकटायनः ॥ बल-
मस्तु—“न तिष्ठन्तप्रतिरूपकमव्ययम् “अस्तेभूः” इति भ्वादेशनियमात्तादृकितरु-
न्तस्यैवाभावात् । किंतु कवीनामयं प्रामादिकः प्रयोगः” इत्याह । वामनस्तु—
“अस गतिदीप्त्यादानेष्वाति धातोर्लिटि रूपमिदम्” इत्याह । अस इत्यनुदात्ते-
रीत्यर्थे । आस दिदीपे । प्रवृत्त इत्यर्थः ॥

नागेन्द्रहस्तास्त्वचि कर्कशात्वादेकान्तशैल्यात्कदलीविशेषाः ।

लब्ध्वापि लोके परिणाहि रूपं जातास्तदूर्वरूपमानबाह्याः ३६

नागेन्द्रेति ॥ नागेन्द्राणामर्गवतादीनां हस्ताः कशास्त्वचि चर्मणि कर्कशात्का-
दलीविशेषा रामरम्भादय एकान्तशैल्याश्रयतशैल्याद्भेदोः । लोके परिणाहि वैपु-
न्ययुक्तम् ॥ “परिणाहो विशालता” इत्यमरः ॥ रूपं लब्ध्वापि । अपिशब्दात्क-
गिकदलीमात्रस्य तादृक्परिणाहो नाम्नीति भावः । तस्या उर्वोस्तदूर्वरूपमानबाह्या
जाता उपमानक्रियानर्हा बभूवुः । तदूर्वोर्न कार्कश्यं नाप्येकान्तशैल्यामिति भावः ॥

एतावता नन्वनुमेयशोभि काञ्चीगुणस्थानमनिन्दितायाः ।

आरोपितं यद्रिरिशेन पश्चादनन्यनारीकमनीयमङ्गम् ॥ ३७ ॥

एतावतेति ॥ अनिन्दिताया अनवद्यायाः पार्वत्याः काञ्चीगुणस्थानं नितम्ब-
विम्बमेतावता नन्वैतावतेव ॥ “प्रभावधारणानुज्ञाननयामन्वणे ननु” इत्यमरः ॥
शोभत इति शोभि ॥ आवश्यकं णिनिः । ततस्तत्प्रत्ययः ॥ अनुमेयं शोभित्वं शो-
भा यस्य तदनुमेयशोभि ॥ “तत्प्रत्ययस्तु गतार्थत्वाच्च प्रत्युक्तः” इत्याह वामनः ॥
पश्चादादौ नैःस्पृष्टेऽपि पश्चात् । तत्पश्चर्यान्तर्गम्यर्थः । गिरौ शेन इति गिरिशः
शिवः ॥ “गिरौ दृच्छन्दमि” इति दृष्टप्रत्ययः ॥ भाषायामपि क्वचिदिष्यते ॥ अथवा
गिरिः कैलासोऽस्यास्त गिरिशः ॥ लोमादित्वाच्छप्रत्ययः ॥ तेन गिरिशेन । अन्या-
सां नारीणां कमनीयः कामयितुं शक्यो न भवतीत्यनन्यनारीकमनीयस्तमङ्गं निजो-
त्सङ्गमारोपितमधिरोपितमिति यत् । एतावता लिङ्गेनेति पूर्वोणान्वयः ॥ रोहतेर्ष-
न्तात्कर्मणि क्तः ॥ “रुहः पोऽन्यतरस्याम्” इति हकारस्य पकारः । गत्यर्थविव-
क्षायां द्विकर्मकत्वम् । प्रधाने कर्मणि क्तः ॥ गिरिजानितम्बविम्बं विश्वातिशया

सौन्दर्यं गिरिशाङ्गाकृद्वत्वाद्दृष्टतिरेकेण नार्यन्तरनितम्बविम्बवत् । विपक्षे हेस्व-
नुक्तिरेव बाधिका । दाक्षायणीनितम्बविम्बस्य तु पक्षसपक्षयोरन्यतरभावानतिष्ठ-
चोर्निष्कलङ्कप्रनुमानमित्यलमस्थानसंरम्भेण ॥

तस्याः प्रविष्टा नतनाभिरन्ध्रं रराज तन्वी नवलोमराजिः ।

नीवीमतिक्रम्य सितेतरस्य तन्मेखलामध्यमणेरिवार्चिः ॥३८॥

तस्या इति ॥ नीवीं वस्त्रग्रन्थिम् ॥ “ श्रीकटीवस्त्रवन्धेऽपि नीवी परिपण्डपि
च ” इत्यमरः ॥ अतिक्रम्यातीत्य नतं निम्नं नाभिरन्ध्रं प्रविष्टा प्रविशन्ती तन्वी
मूढा तस्याः पार्वत्या नवरोमराजिः । मितेतरस्यामितस्य । इन्द्रनीलस्येत्यर्थः ।
तस्याः पार्वत्या मेखला तन्मेखला । तस्या इत्यनुवृत्तौ पुनस्तच्छब्दोपादानं वा-
क्यान्तरत्वात्सोढव्यम् । यद्वा तस्या नीव्या मेखला तन्मेखला तत्र तदवस्थानात् ।
तस्या मध्यमणेरर्चिः प्रमेव रराज ॥ “ ज्वालाभामोर्नेपुंस्यर्चिः ” इत्यमरः ॥

मध्येन सा वेदिविलग्रमध्या वलित्रयं चारु बभार बाला ।

आरोहणार्थं नवयौवनेन कामस्य सोपानमिव प्रयुक्तम् ॥३९॥

मध्येनेति ॥ “ वेदिः परिष्कृता भूमिः ” इत्यमरः ॥ वेदिविलग्रमध्या वेदिव-
त्कृशमध्या । तनुमध्येति यावत् । सा बाला पार्वती । मध्येन मध्यभागेन चारु
मुन्दरं वलित्रयं कामस्यारोहणार्थं नवयौवनेन प्रयुक्तं रचितं सोपानमिव बभा-
रेत्युत्प्रेक्षा ॥

अन्योन्यमुत्पीडयदुत्पलाक्ष्याः स्तनद्वयं पाण्डु तथा प्रवृद्धम् ।

मध्ये यथा श्याममुखस्य तस्य मृणालसूत्रान्तरमप्यलभ्यम् ४

अन्योन्येति ॥ अन्योन्यं परस्परम् ॥ “ कर्मव्यातिहारे सर्वनाम्नो द्वे वाच्ये ”
इति द्विरुक्तिः ॥ “ समासवच्च बहुलम् ” इति बहुलवचनादसमासपक्षेऽपि पूर्व-
पदस्यस्य सुपः सुर्वेक्तव्यः ॥ उत्पीडयदुपरुन्धत्पाण्डु गौरमुत्पलाक्ष्याः स्तनद्वयं
तथा तेन प्रकारेण प्रवृद्धम् ॥ कर्तरि क्तः ॥ श्याममुखस्य कृष्णचुक्रस्येति स्वरूपव-
र्णनं तस्य स्तनद्वयस्य मध्ये यथा येन प्रकारेण मृणालसूत्रान्तरं विसतन्तुमात्रावका-
शोऽप्यलभ्यं लब्धुमशक्यम् ॥ “ अन्तरमवकाशावाधपरिधानान्तर्विभेदतादर्थ्ये ”

१ नीला. २ राज्ञी. ३ नवयौवनस्य कामेन. ४ चारु. ५ विवृद्धम्

३८-३९ श्लोकयोर्मध्येऽयं श्लोको दृश्यते—

गम्भीरनीभीदसन्निधाने रराज नीला नवलोमराजिः ।

मुण्डेन्द्रभीः स्तनचक्रवाकचञ्चुच्युता शैवलमञ्जरीव ॥ (१ नाभि. २ भीत.)

इत्यमरः ॥ अत्र संबन्धेऽसंबन्धरूपातिशयोक्त्यलंकारः । कुचयोः पीवरत्वातिशयार्थमवकाशसंबन्धेऽप्यसंबन्धाभिधानादिति ॥

लोके मुकुमारत्वमेव कुमुमास्त्रस्य साधकत्वमिति स्थिते सत्याह—

शिरीषपुष्पाधिकसौकुमार्यौ बाहू तदीयाविति मे वितर्कः ।

पराजितेनापि कृतौ हरस्य यौ कण्ठपाशौ मकरध्वजेन ॥४१॥

शिरीषेति ॥ तस्या इमौ तदीयौ बाहू शिरीषपुष्पादधिकं सौकुमार्यं मार्दवं ययोस्तयोक्ताविति मे वितर्क उहः । कुनः । यौ बाहू पराजितेनापि पूर्वं निर्जितेनापि मकरध्वजेन कामेन हरस्य कण्ठपाशौ कण्ठबन्धनरज्ज्वौ कृतौ । कण्ठालिङ्गनं प्रापितावित्यर्थः । तदसाध्यसाधनात्तत आधिक्यमिति भावः ॥ अत्र बाह्वोरारोपितकण्ठपाशत्वस्य प्रकृतवैरनिर्यातनोपयोगात्परिणामालंकारः ॥

कण्ठस्य तस्याः स्तनबन्धुरस्य मुक्ताकलापस्य च निस्तलस्य ।

अन्योन्यशोभाजननाद्वभूव साधारणो भूषणभूष्यभावः ॥४२॥

कण्ठस्येति ॥ स्तनाभ्यां बन्धुरस्योन्नतस्य तस्याः पार्वत्याः कण्ठस्य गलस्य निस्तलस्य वर्तुलस्य मुक्ताकलापस्य मुक्ताभूषणस्य च ॥ “वर्तुलं निस्तलं वृत्तं बन्धुरं तून्नतानतम् ” । “कलापो भूषणे बह्वे तूणीरे संहतावपि” इति चामरः ॥ अन्योन्यशोभाजननाद्वभूव भूषणभूष्यभावोऽलंकारालंकार्यभावः साधारणः समानो बभूव । उभावप्यन्योन्यस्य भूषणो भूषणे च बभूवतुरित्यर्थः ॥ अत्र कण्ठमुक्ताकलापयोः शोभाक्रियाद्वारेणान्योन्यभूषाजनकत्वादन्योन्यालंकारः । तदुक्तम्—“परस्परं क्रियाजननमन्योन्यम् ” इति ॥

इदानीं पार्वतीवदनं चन्द्रकमलसदृशमित्येतदेव वचोभङ्ग्याह—

चन्द्रं गता पद्मगुणान्न भुङ्क्ते पद्माश्रिता चान्द्रमसीमभिरुच्यम् ।

उमामुखं तु प्रतिपद्य लोला द्विसंश्रयां प्रीतिमवाप लक्ष्मीः ॥४३॥

चन्द्रमिति ॥ लोला चपला । परिभ्रमणशीलेत्यर्थः । लक्ष्मीः कान्त्याभिमानिनी देवता चन्द्रं गता प्राप्ता सती पद्मगुणान्सौगन्ध्यादीन् भुङ्क्ते नानुभवति । पद्माश्रिता सती चन्द्रमस इमां चान्द्रमसीमभिरुच्यां शोभाम् ॥ “अभिरुच्या नामशोभयोः” इत्यमरः ॥ अमृतवदानन्दिनीं न भुङ्क्ते । उमामुखं प्रतिपद्य तु द्वे चन्द्रपद्मे

४१-४२ श्लोकयोर्मध्येऽयं श्लोको दृश्यते—

निर्भस्विताशोकदलप्रसूति पाणिद्वयं चारुनखं तदीयम् ।

नवोदितेन्दुमतिमस्य शोभां व्योम्नः प्रदोषे विफलीचकार ॥

संशयः कारणं यस्यास्तां द्विसंशयां प्रीतिमानन्दमवाप । तत्रोभयगुणसंभवादिति भावः ॥ अत्रोपमानमूतचन्द्रपद्मापेक्षयोपमेयस्योपामास्यस्याधिकगुणवत्त्वोक्त्या व्यतिरेकालंकारः । तदुक्तम्—“ भेदमाधान्येनोपमानादुपमेयस्याधिक्ये विपर्यये वा व्यतिरेकः ” इति ॥

पुष्पं प्रवालोलपहितं यदि स्यान्मुक्ताफलं वा स्फुटविद्रुमस्थम् ।

ततोऽनुकुर्याद्विशदस्य तस्यास्ताम्रौष्ठपर्यस्तरुचः स्मितस्य ॥४४॥

पुष्पमिति ॥ पुष्पं पुण्डरीकादिकं प्रवाले बालपल्लव उपहितं निर्हितं स्याद्यदि ॥ “ प्रवालोलपल्लवीदण्डे विद्रुमे बालपल्लवे ” इति विश्वः ॥ मुक्ताफलं वा स्फुटे निर्मले विद्रुमे तिष्ठतीति स्फुटविद्रुमस्य स्याद्यदि । ततस्तार्हं विशदस्य शुभ्रस्य ताम्रे अरुणे ओष्ठे पर्यस्ता मलता रुक्मान्तर्यस्य तथोक्तस्य तस्याः पार्वत्याः स्मितस्यानुकुर्यात् । स्मितमनुकुर्यादित्यर्थः । अत्र “ माषाणामश्रीयात् ” इतिवत्संबन्धमात्रविवक्षया पृष्टी । अत्र पुष्पप्रवालयोर्मुक्ताविद्रुमयोश्चासंबन्धेऽपि संबन्धोक्त्यातिशयोक्तिः । “ सा च संभावना ” इत्यलंकारसर्वस्वकारः । विशेषतस्तु पुष्पमुक्ताफलयोरुपमानयोः प्रकृतोत्कर्षार्थमुपमेयताकल्पनात्प्रतीपालंकारः । तदुक्तम्—“ उपमानस्याक्षेप उपमेयताकल्पनं वा प्रतीपः ” इति लक्षणात् । स च पूर्वोक्तातिशयोक्त्यनुप्राणित इति ॥

स्वरेण तस्याममृतस्रुतेव प्रजल्पितायामभिजातवाचि ।

अप्यन्यपुष्टा प्रतिकूलशब्दा श्रोतुर्वितन्त्रीरिव ताडयमाना ॥४५॥

स्वरेणेति ॥ अभिजातवाचि मधुरभाषिण्यां तस्यां पार्वत्याममृतस्रुतामृतस्राविणेव ॥ कृष्ण ॥ स्वरेण नादेन प्रजल्पितायामलपन्त्याम् ॥ कर्तरि क्तः ॥ अन्यैः काकादिभिः पुष्टान्यपुष्टा कोकिलाप ॥ मुख्यया वृत्त्या जातिवचनत्वाभावाद् ङीबभावः ॥ ताडयमाना बाधमाना विषमबद्धा तन्त्रीर्वितन्त्रीरिव ॥ “ अविद्वस्तन्त्रिभ्य ईः ” इति तन्त्रीधातोरौणादिक ईप्रत्ययः । ङीबभावान्न “ हलन्त्याभ्यः— ” इति सुलोपः । तदुक्तम्—“ अवीलक्ष्मीतरीतन्त्रीहीधीश्रीणामुणादितः । स्त्रीलि-

१ ताम्रोष्ठ. २ अन्यपुष्टाः. ३ शब्दाः.

४५-४६ श्लोकयोर्मध्ये इमौ श्लोकौ दृश्येते—

कर्णहयस्थ नगराजपुष्पास्ताटङ्गयुग्मं सुतरां रराज ।

मैत्र्या भवित्रीं त्रिपुरारिपत्नीं तौ सेवमानाविव पुष्पवन्तौ ॥ (१ नितरां वभास. २ ज्ञात्वा. ३ सेवासमेतौ.)

ताटङ्गयुग्मं विरराज तस्याः शैलात्मजायाः श्रवणहयस्थम् ।

मत्वा भवित्रीं मदनारिपत्नीं सेवासमेताविव पुष्पवन्तौ ॥ (१ युग्मम्. २ पुष्पवन्तौ.)

ज्ञानावर्षीणां नु न मुलोपः कदाचन" इति । एते लीयन्ता न भवन्तीत्यर्थः ॥
श्रोतुर्जनस्य प्रतिकूलशब्दा कर्णकठोरनादा भवतीति शेषः ॥

प्रवातनीलोत्पलनिर्विशेषमधीरविप्रेक्षितमायताक्ष्या ।

तया गृहीतं नु मृगाङ्गनाभ्यस्ततो गृहीतं नु मृगाङ्गनाभिः ॥ ४६ ॥

प्रवातेति ॥ प्रवाते प्रभूतवातस्थले यन्नीलोत्पलं ततो निर्विशेषं निर्भेदम् ।
तत्सदृशमित्यर्थः । अधीरविप्रेक्षितं चकितविलोकितमायताक्ष्या विशालनेत्रया तया
पार्वत्या मृगाङ्गनाभ्यो हरिणीभ्यो गृहीतमभ्यस्तं नु । अथवा मृगाङ्गनाभिस्ततस्त-
स्याः पार्वत्याः ॥ पञ्चम्यास्तसिल् ॥ गृहीतं नु ॥ अत्र विवक्षितस्य परस्परग्रहण-
स्योत्प्रेक्षणादुत्प्रेक्षेति केचित् । तदुपजीविसंदेहालंकार इत्यन्ये । उभयोः संकर
इत्यपरे ॥

तस्याः शलाकाञ्जननिर्मितेव कान्तिर्भुवोरायतलेखयोर्या ।

तां वीक्ष्य लीलाचतुरामनङ्गः स्वचापसौन्दर्यमदं मुमोच ॥ ४७ ॥

तस्या इति ॥ आयतलेखयोर्दीर्घरेखयोस्तस्याः पार्वत्या भुवोः संबन्धिनी श-
लाकयाञ्जनेन निर्मितेव स्थिता या कान्तिर्लीलाचतुरां विलासमुभगां तां कान्ति
वीक्ष्यानङ्गः स्वचापसौन्दर्येण यो मदस्तं मुमोच ॥ इह सौन्दर्यातिशयोक्तिः ॥

लज्जा तिरश्चां यदि चेतसि स्यादसंशयं पर्वतराजपुत्र्याः ।

तं केशपाशं प्रसमीक्ष्य कुर्युर्बालप्रियत्वं शिथिलं चमर्यः ॥ ४८ ॥

लज्जेति ॥ तिरश्चां तिर्यग्जातीनां चेतसि लज्जा स्याद्यदि । संशयाभावोऽसंश-
यम् । संदेहो नास्तीत्यर्थः । पर्वतराजपुत्र्याः ॥ "शार्ङ्गरवाद्यो लीन्" इति लीन् ॥
तं प्रसिद्धं केशपाशं केशकलापम् ॥ "पाशः पक्षश्च हस्तश्च कलापार्याः कचात्परे"
इत्यमरः ॥ प्रसमीक्ष्य दृष्ट्वा चमर्यो मृगीविशेषा बालाः प्रिया यासामिति विग्रहे
बालप्रियास्तासां भावो बालप्रियत्वम् । प्रियबालत्वमित्यर्थः ॥ आहिताभ्यादिपा-
ठाद्वा परनिपातः । "त्वतलोर्गुणवचनस्य" इति पुंवद्भावः ॥ शिथिलं कुर्युः ।
निर्लज्जत्वाच्च शिथिलयन्तीत्यर्थः ॥ अतएवात्र निर्लज्जत्वकरणहेतोराद्यपादे वा-
क्यार्थत्वेनोक्त्या काव्यालिङ्गाख्यालंकारः । तदुक्तम्—“हेतोर्वाक्यपदार्थत्वे का-
व्यलिङ्गमुदाहृतम्" इति ॥

सर्वोपमाद्रव्यसमुच्चयेन यथाप्रदेशं विनिवेशितेन ।

सा निर्मिता विश्वसृजा प्रयत्नादेकस्यसौन्दर्यविदृक्षयेव ॥ ४९ ॥

सर्वोपमेति ॥ किं बहुना सा पार्वती विश्वसृजा विषात्रैकत्र तिष्ठतीत्येकस्थं तस्य सौन्दर्यस्य । सर्ववस्तुगतस्येत्यर्थः दिदृक्षयेव प्रयत्नाद्यवामदेशं क्रमाद्विनिवेशितेन स्थापितेन सर्वेषामुपमाद्रव्याणां चन्द्रारविन्दाद्युपमानवस्तूनां समुच्चयेन समाहारेण निर्मिता ॥ दिदृक्षयेवेति फलोत्प्रेक्षा दर्शनार्थित्वाद्विश्वसृज इति ॥

तां नारदः कामचरः कदाचित्कन्यां किल प्रेक्ष्य पितुः समीपे ।

समादिदेशैकवधूं भवित्रीं प्रेम्णा शरीरार्धहरां हरस्य ॥ ५० ॥

तामिति ॥ कामिनेच्छया चरतीति कामचरो नारदः कदाचित्पितुर्हिमवतः समीपे कन्यां तां पार्वतीं प्रेक्ष्य किल प्रेम्णा न त्वन्यथा हरस्य शिवस्यार्ध हरतीत्यर्थहरा ॥ “हरतेरनुद्यमनेऽच” इत्युच्यते ॥ शरीरस्यार्धहरां शरीरार्धहराम् ॥ कुलधुरंधरादिवदवयवद्वारा तमुदायविशेषकन्वान्ममासः । अन्यथा त्वर्धस्य समप्रविभागवचनत्वादर्थशरीरेति स्यात् ॥ एकवधूमसपत्नीकां भार्याम् ॥ “पूर्वकाल-” इत्यादिना समासः ॥ भवित्रीं भाविनीं समादिदेश । हरस्यार्धाङ्गहारिण्येकपत्नी भविष्यतीत्यादिष्टवानित्यर्थः ॥

गुरुः प्रगल्भेऽपि वयस्यतोऽस्यास्तस्थौ निवृत्तौ न्यवराभिलाषः ।

ऋते कृशानोर्न हि मन्त्रपूतमर्हन्ति तेजांस्यपराणि हव्यम् ॥ ५१ ॥

गुरुरिति ॥ गुरुः पिता ॥ “गुरु गीष्पतिपित्राद्यौ” इत्यमरः ॥ अतो नारदवचनाद्वेतोरस्याः पार्वत्याः प्रगल्भे वयस्यपि यौवने सत्यपि निवृत्तोऽन्यस्मिन्वरे जामातयर्भिलाषो यस्य स तथोक्तः सन ॥ “वरो ना रूपजामात्रोः” इति वैजयन्ती ॥ तस्थौ । वरान्तरं नान्विष्टवानित्यर्थः ॥ ननु कुतोऽसौ निर्बन्ध इत्यत आह—ऋते इति ॥ तथाहि मन्त्रैः पूतं संस्कृतं हूयत इति हव्यमाज्यादिकं कृशानोः पावकाद्वे कृशानुं विना ॥ “अन्यारादितर-” इत्यादिना पञ्चमी ॥ अपराणि तेजांसि सुवर्णादीनि नार्हन्ति । न भजन्तीत्यर्थः । ईश्वरादन्यस्य तद्योग्यस्याभावादुपेक्षेति भावः ॥

तर्हि तमेवाहूय दीयतामित्याशङ्क्याह—

अयाचितारं न हि देवदेवमद्रिः सुतां ग्राहयितुं शशाकः ।

अभ्यर्थनाभङ्गभयेन साधुर्माध्यस्थ्यमिष्टेऽप्यवलम्बतेऽर्थे ॥ ५२ ॥

अयाचितारमिति ॥ अद्रिर्हिमवानयाचितारमयाचमानं देवदेवं महादेवं सुतां पार्वतीं ग्राहयितुं स्वयमाहूय परिग्राहयितुं न शशाक नोत्सेहे । तथाहि साधुः सज्ज-

नः ॥ “साधुवर्धुषिके चारौ सज्जने चाभिधेयवत्” इति विश्वः ॥ अभ्यर्थनामङ्ग-
भयेन याचनावैफल्यभीत्येष्टेऽप्यर्थे विषये माध्यस्थ्यमौदासीन्यमवलम्बते ॥

न च तथैव स्थितः । किं तूपायान्तरं चिन्तितवानिति वक्तुं प्रसूति—

यदैव पूर्वं जनने शरीरं सा दक्षरोषात्सुदती ससर्ज ।

तदाप्रभृत्येव विमुक्तसङ्गः पतिः पशूनामपरिग्रहोऽभूत् ॥५३॥

यदेति ॥ शोभना दन्ता यस्याः सा सुदती ॥ “वयसि दन्तस्य दह” इति
द्रवादेशः ॥ “उगितश्च” इति ङीप् ॥ सा पार्वती पूर्वं जनने पूर्वस्मिन्जन्मनि ॥
“पूर्वादिभ्यो नवभ्यो वा” इति स्मिन्नादेशविकल्पः ॥ “पूर्वं ज्वलने” इति
पाठे पूर्वं दासायणीत्वे ज्वलने योगाग्नौ ॥ यदा यस्मिन्काले दक्षरोषाच्छरीरं देहं
ससर्ज तत्राज । तदामभृत्येव तदाद्येव यथा तथा पशूनां पतिः शिवो विमुक्तसङ्ग-
स्त्वक्तविषयासङ्गः सन् । अपरिग्रहोऽपनीकोऽभूत् । रूपन्तरं न परिजग्राहेत्यर्थः ॥
“पत्नीपरिजनादानमूलशापाः परिग्रहाः” इत्यमरः ॥

स कृत्तिवासास्तपसे यंतात्मा गङ्गाप्रवाहोक्षितदेवदारु ।

प्रस्थं हिमाद्रेर्मृगनाभिगन्धि किञ्चित्कणत्किनरमध्युवास ॥५४॥

स इति ॥ कृत्तिवासाश्चर्माम्बरः ॥ “अजिनं चर्म कृत्तिः स्त्री” इत्यमरः ॥
यतात्मा नियतचित्तः सः पशुपतिस्तपसे तपोऽर्थं गङ्गामवाहेणोक्षिताः सिक्ता देव-
दारवो यस्मिन्स्तत्तथोक्तम् । मृगनाभिगन्धि कस्तूरीगन्धवत् । कस्तूरीमृगसंचारा-
दिति भावः ॥ “मृगनाभिर्मृगमदः कस्तूरी चाथ कोलकम्” इत्यमरः ॥ कणन्तो
गायन्तः किनरा यस्मिन्स्तत्तथोक्तम् । किञ्चित्किमपि हिमाद्रेः प्रस्थं सानुमध्युवास ।
कुत्रचित्प्रस्थ उवासेत्यर्थः । “उपान्वध्याङ्गसः” इत्याधारस्य कर्मत्वम् ॥ “प्रस्थो-
ऽस्त्री सानुमानयोः” इत्यमरः ॥

गणा नमेरुप्रसवावतंसा भूर्जत्वचः स्पृशीवतीर्दध्यानाः ।

मनःशिलाविचलुरिता निपेदुः शैलेयनद्वेषु शिलातलेषु ॥ ५५ ॥

गणा इति ॥ गणाः प्रमथगणाः ॥ “गणाः प्रमथसंख्यौघाः” इति वैज-
यन्ती ॥ नमेरुप्रसवावतंसाः सुरपुंनागकुसुमशेखराः ॥ “नमेरुः सुरपुंनागः” इति
विश्वः ॥ स्पृशीवतीः मुखस्पृशाः । मृद्वीरित्यर्थः । प्रशंसार्थां मनुष्य ॥ भूर्जत्वचो
भूर्जवल्कलानि दधानाः । वसाना इत्यर्थः । मनःशिलाभिर्षातुविशेषैर्विचलुरिता
अनुलिप्ताश्च सन्तः । शिलायां भवं शैलेयम् । गन्धौषधिविशेषः ॥ शिलायाः

१ स्वयमुत्सर्जनं. २ ततः प्रभृति. ३ जितात्मा. ४ वसाना.

“ स्त्रीभ्यो ढक् ” इति भवार्थे ढक् ॥ “ शिलाजतु च शैलेयम् ” इति यादवः ॥
तेन नदेष्टु व्याप्तेष्टु शिलातलेष्टु निषेदुः । उपविविधुरित्यर्थः ॥

तुषारसंघातशिलाः सुराग्नेः समुल्लिखन्दर्पकलः ककुब्जान् ।

दृष्टः कथंचिद्वयैर्विविधैरसोढसिंहध्वनिरुन्ननाद ॥ ५६ ॥

तुषारेति ॥ तुषारसंघाता हिमघनान्त एव शिलास्ताः सुराग्नेः समुल्लिखन्वि-
दारयन्दर्पेण कलो मधुरध्वनिर्यस्य स दर्पकलो निविघ्नैर्भौतैर्गव्यैर्गोसदृशमृगविशेषैः
कथंचित्कृच्छ्रेण दृष्टः । ककुदमस्यास्तीति ककुब्जान्वृषभोऽसोढः सिंहानां ध्वनिर्येन
स सिंहध्वनिममहमानः सन् । उन्ननादोच्चैर्ननाद । जगर्जन्यर्थः । स्वभावोक्तिरलं-
कारः । तदुक्तम्—“ स्वभावोक्तिरसौ चारु यथावद्वस्तुवर्णनम् ” इति ॥

तत्राग्निमाधाय समित्समिद्धं स्वमेव मूर्त्यन्तरमष्टमूर्तिः ।

स्वयं विधाता तपसः फलानां केनापि कामेन तपश्चचार ॥ ५७ ॥

तत्रेति ॥ तपसः फलानामिन्द्रत्वादीनां स्वयं विधाता जनयिता । दातेत्यर्थः ।
अष्टौ मूर्तयो यस्य सोऽष्टमूर्तिरीश्वरः ॥ “ भूतार्कचन्द्रयज्वानो मूर्तयोऽष्टौ प्रकीर्ति-
ताः ” इति ॥ तत्र प्रस्थे स्वं स्वकीयमेव मूर्त्यन्तरं मूर्तिभेदं समिद्धः समिद्धं दी-
पितमग्निमाधाय प्रतिष्ठाप्य केनापि कामेन कयापि फलकामनया तपश्चचार च-
क्रे ॥ “ प्रयोजनमनुद्दिश्य न मन्दोऽपि प्रवर्तते ” इति न्यायात्कामेनेत्युक्तम् ।
तस्यावाप्तममस्तकामत्वात्केनापीत्युक्तम् ॥

अनर्घ्यमर्घ्येण तमद्रिनाथः स्वर्गैकसामर्चितमर्चयित्वा ।

आराधनायास्य सखीसमेतां समादिदेश प्रयतां तनूजाम् ॥ ५८ ॥

अमर्घ्येति ॥ अद्रीणां नाथोऽद्रिनाथो हिमवान् । अर्घ्यं मूल्यमर्हतीत्यर्घ्यः ॥ “ मूल्ये
पूजाविधौवर्घः ” इत्यमरः ॥ “ दण्डादिभ्यो यः ” इति यत्प्रत्ययः ॥ अर्घ्यो न भ-
वतीत्यनर्घ्यस्तमनर्घ्यम् । अमूल्यमित्यर्थः । स्वर्गं ओकः स्थानं येषां तेषां स्वर्गैकसां
देवानामर्चितम् । देवैः पूज्यमानमित्यर्थः ॥ “ मतिबुद्धिपूजार्थेभ्यश्च ” इति वर्तमाने
क्तः ॥ “ क्तस्य च वर्तमाने ” इति षष्ठी ॥ तमीश्वरमर्घ्येण पूजार्थोदकेन ॥
“ पादार्घ्याभ्यां च ” इति यत्प्रत्ययः ॥ “ षट् तु त्रिष्वर्घ्यमर्घार्थं पाद्यं पादाय
वारिणि ” इत्यमरः ॥ अर्चयित्वा पूजयित्वास्येश्वरस्याराधनाय सखीभ्यां जया-
विजयाभ्यां समेतां प्रयतां नियतां तनूजां सुतां समादिदेशाज्ञापयामास ॥

प्रत्यर्थिभूतामपि तां समाधेः शुश्रूषमाणां गिरिशोऽनुमेने ।

विकारहेतौ सति विक्रियन्ते येषां न चेतांसि त एव धीराः ॥ ५९ ॥

प्रत्यर्थीति ॥ गिरिशः शिवः समाधेः प्रत्यर्थीभूतां प्रतिपन्नभूतामपि ॥ सु-
प्नुपेति समासः ॥ श्रोतुमिच्छन्तीं भुभूषमाणां सेवमानाम् । सेवका हि सेव्ये
दत्तकर्णा भवन्ति ॥ इच्छार्थे सन्प्रत्ययः ॥ “ज्ञाभुस्मृद्दशां सनः” इत्यात्मनेपदम् ॥
तां पार्वतीमनुमेनेऽङ्गीचकार । न प्रतिषिद्धवानित्यभिप्रायः । न चैतावता धीरस्य
कश्चिद्विकार इत्याशयः ॥ धीरत्वमेवार्थान्तरन्यासेनाह—विकारेति ॥ विकारस्य
प्रकृतेरन्यथात्वस्य हेतौ स्त्रीसंनिधानादिकारणे सति विद्यमानेऽपि येषां चेतांसि
न विक्रियन्ते न विकृतिं नीयन्ते त एव धीराः ॥ ‘विक्रियन्ते’ इति कर्मणि लट् ॥
शुश्रूषाप्रकारमेवाह—

अवचितबलिपुष्पा वेदिसंमार्गदक्षा

नियमविधिजलानां बर्हिषां चोपनेत्री ।

गिरिशमुपचचार प्रत्यहं सा सुकेशी

नियमितपरिखेदा तच्छिरश्चन्द्रपादैः ॥ ६० ॥

अवचितेति ॥ सुकेशी शोभनमृध्वा ॥ “स्वाङ्गाच्चोपसर्जनादसंयोगोपधात्”
इति ङीप् ॥ सा पार्वत्यवचितानि लूनानि बलिपुष्पाणि पूजाकुसुमानि यया सा
वेदेनियमवेदिकायाः संमार्गे संमार्जने दक्षा नियमविधेर्नित्यकर्मानुष्ठानस्य यानि
जलानि तेषां बर्हिषां कुशानां चोपनेत्र्यानेत्री सती तस्य गिरिशस्य शिरसि च-
न्द्रस्य पादै रश्मिभिः ॥ “पादा रश्म्याङ्गुल्यांशा” इत्यमरः ॥ नियमितपरिखे-
दा निर्वर्तितपरिश्रमा सत्यहन्यहनि प्रत्यहम् ॥ “अव्ययं विभक्तिसमीपसमृद्धि-”
इत्यादिना नियतार्थेऽव्ययीभावः ॥ “नपुंसकादन्यतरस्याम्” इत्यच्प्रत्ययः ॥
गिरिशमुपचचार शुश्रूषाचक्रे ॥

इति श्रीमन्महामहोपाध्यायकालाचलमहिनाथसूरिविरचितया संजी-

विनीसमाख्यया व्याख्यया समेतः श्रीकालिदासकृतौ कुमारसंभवे

महाकाव्य उमोत्पत्तिर्नामः प्रथमः सर्गः ।

द्वितीयः सर्गः ।

तस्मिन्विप्रकृताः काले तारकेण दिवौकसः ।

तुरासाहं पुरोधाय धाम स्वार्थंभुवं ययुः ॥ १ ॥

तस्मिन्निति ॥ तस्मिन्काले पार्वतीशुश्रूषाकाले तारकेण तारकनाम्ना वज्र-
णसपुत्रेण केनचिदमुरेण विप्रकृता उपकृता दिवभोकः स्थानं येषां ते दिवौकसो
देवाः ॥ “दिवं स्वर्गेऽन्तरिक्षे च” इति विश्वः ॥ यौरोक इति पक्षे पृषोदरादि-
त्वात्साधुः ॥ तुरं त्वरितं साहयत्पमिभवतीति तुराषाद् ॥ साहयतेश्चौरादिकात्कि-
प् ॥ “नहिहृतिहृषि-” इत्यादिना पूर्वपदस्य दीर्घः । प्रकृतिग्रहणे प्रातिपदिक-
स्यापि ग्रहणात् । मुग्धबोधकारस्तु तुराशब्दप्राबन्त इत्याचष्टे ॥ तं तुरासाहं देवे-
न्द्रम् ॥ अजादिषु सादृष्टत्वाभावात् “सहेः साहः सः” इति षत्वं न भवति ॥
पुरोधाय पुरस्कृत्य । स्वयंभुवो ब्रह्मण इदं स्वायंभुवम् ॥ संज्ञापूर्वकविधेरनित्य-
त्वात् “ओर्गुणः” इति गुणो न ॥ धाम स्थानं ययुः । ब्रह्मलोकं जग्मुरित्यर्थः ॥

तेषामाविरभूद्ब्रह्मा परिम्लानमुखश्रियाम् ।

सरसां सुप्तपद्मानां प्रातर्दीधितिमानिव ॥ २ ॥

तेषामिति ॥ परिम्लाना परिक्षीणा मुखश्रीर्मुखकान्तिर्वेषां तथोक्तानां तेषां
देवानां ब्रह्मा सुप्तपद्मानां मुकुलितारविन्दानां सरसां प्रातर्दीधितिमान्मूर्य इवा-
विरभूत् । प्रकाशोऽभूदिन्यर्थः ॥ “प्रकाशे प्रादुराविः स्यात्” इत्यमरः ॥ सूर्यो-
पमानेन तेषां म्लानिहरणत्वं सूचितम् ॥ अत्रोपमालंकारः । तल्लक्षणं तु—
“स्वतःसिद्धेन मित्रेण संमतेन च धर्मतः । साम्यमन्येन वर्ण्यस्य वाच्यं चैक-
पदोपमा” इति ॥

अथ सर्वस्य धातारं ते सर्वे सर्वतोमुखम् ।

वागीशं वाग्भिर्ध्याभिः प्रणिपत्योपतस्थिरे ॥ ३ ॥

अथेति ॥ अथाविर्भावानन्तरं सर्वे ते देवाः सर्वतः समन्ततो मुखानि यस्य तं
सर्वतोमुखम् । चतुर्मुखमित्यर्थः । वाचां विद्यानामीशं सर्वस्य जगतो धातारं स्रष्टारं
ब्रह्माणं प्रणिपत्य नमस्कृत्य । अर्थादनपेताभिरर्ध्याभिः । अर्थयुक्ताभिरित्यर्थः ॥
“धर्मपत्यर्थन्यायादनपेते” इति यत्प्रत्ययः ॥ वाग्भिरुपतस्थिरे । तुष्टुवुरित्यर्थः ॥
“उपादेवपूजासंगतिकरणमित्रपथिष्विति वक्तव्यम्” इत्यात्मनेपदम् ॥

स्तुतिप्रकारमाह “नमः” इत्यादिभिर्द्वादशभिः श्लोकैः—

नमस्त्रिमूर्तये तुभ्यं प्राक्सृष्टेः केवलात्मने ।

गुणत्रयविभागाय पश्चाद्देदमुपेयुषे ॥ ४ ॥

नम इति ॥ हे भगवन्निजध्याहार्यं व्याख्येयम् । सृष्टेः प्राक् ॥ “अन्यारात्—”

इत्यादिनाञ्चरपदयोगे पञ्चमी ॥ केवलात्मन एकरूपाय ॥ “ आत्मा वा इदमेक एवात्र आसीत् ” इति श्रुतेः ॥ “ निर्णति केवलमिति त्रिलिङ्गं त्वेककृत्स्नयोः ” इत्यमरः ॥ पश्चात्सृष्टिमवृत्तिकाले । विभज्यतेऽनेनेति विभागः । गुणानां सत्त्वादीनां त्रयमेव विभागो यस्य तस्मै ॥ “ गुणाः सत्त्वं रजस्तमः ” इत्यमरः ॥ भेदमुपाधिम् । स्रष्टृत्वादिकमित्यर्थः । उपेयुषे प्राप्तवते ॥ “ उपेयिवाननाश्वाननूचानश्च ” इति निपातः ॥ अतएव त्रिमूर्तये ब्रह्मविष्णुरुद्ररूपिणे तुभ्यं नमः ॥ “ नमःस्वस्ति— ” इत्यादिना चतुर्थी ॥ उक्तं च—“ नमो रजोजुषे सृष्टौ स्थितौ सत्त्वमयाय च । तमोरूपाय संहारे त्रिरूपाय स्वयंभुवे ” इति ॥

यदमोघमपामन्तरुप्तं बीजमज त्वया ।

अतश्चराचरं विश्वं प्रभवस्तस्य गीयसे ॥ ५ ॥

यदिति ॥ न जायत इत्यजः । हे अज । अपां जलानामन्तस्त्वया यदमोघमवन्ध्यं बीजं वीर्यमुप्तं निक्षिप्तम् ॥ “ मुक्तम् ” इति पाठे विमृष्टमित्यर्थः ॥ “ शुक्रं तेजो रेतसी च बीजवीर्येन्द्रियाणि च ” इत्यमरः ॥ अतस्ते बीजाक्षराचरं स्थावरजंगमात्मकम् ॥ समाहारे द्वन्द्वैकवद्भावः ॥ विश्वं जगत् । उत्पन्नमिति शेषः । तस्य विश्वस्य । प्रभवत्यस्मादिति प्रभवः कारणं गीयसे ॥ “ अदक्षराचरं विश्वं प्रसवस्तस्य गीयते ” इति पाठे अद इदं चराचरं विश्वं तस्य बीजस्य प्रभवो गीयते । लोक इति शेषः ॥ अत्र मनुः—“ अप एव ममर्जादौ तामु बीजमवामृजत् । तद ण्डमभवद्द्वैमं सहस्रांशुमपममम् ” इति ॥

तिसृभिस्त्वमवस्थाभिर्महिमानमुदीरयन् ।

प्रलयस्थितिसर्गाणामेकः कारणतां गतः ॥ ६ ॥

तिसृभिरिति ॥ एकः सृष्टेः प्राक्कैवलस्त्वं तिसृभिरवस्थाभिस्त्रैगुण्यमयीभिर्हरिहरब्रह्मस्वरूपाभिर्महिमानं निजशक्तिमुदीरयान्वजृम्भयन्प्रलयास्थितिसर्गाणामन्तस्थित्युत्पत्तीनां कारणतां गतः । इदं “ पश्चाद्देदमुपेयुषे ” (२।४) इत्यस्य विवरणमतो न गतार्थत्वदोषः ॥

भूतमृष्टिकर्तृत्वमुक्त्वा मिथुनमृष्ट्यर्थं मूर्तिमतो ब्रह्मणो भेदमाह—

स्त्रीपुंसावात्मभागौ ते भिन्नमूर्तेः तिसृक्षया ।

प्रसूतिभाजः सर्गस्य तावेव पितरौ स्मृता ॥ ७ ॥

स्त्रीपुंसाविति ॥ स्त्री च पुमांश्च स्त्रीपुंसा ॥ “ अचतुर— ” इत्यादिनाचप्रत्ययान्तो निपातः ॥ तिसृक्षया स्रष्टृमिच्छया भिन्नमूर्तेर्द्विधाकृताविग्रहस्य ते तवात्मनो

देहस्य भागावात्मभागौ ॥ “आत्मा जीवे धृतौ देहे स्वभावे परमात्मनि” इति विश्वः ॥ तावेव भागौ प्रसूतिभाज उत्पत्तिभाजः । मृज्यत इति सर्गस्तस्य । निज-मृष्टेरित्यर्थः । माना च पिता च पितरौ ॥ “पिता मात्रा” इत्येकशेषः ॥ स्मृतौ । वृद्धैरिति शेषः ॥ अत्र मनुः—“द्विधा कृत्वात्मनो देहमर्धेन पुरुषोऽभवत् । अर्धेन नारी तस्यां स विराजममृजन्प्रभुः” इति ॥

स्वकालपरिमाणेन व्यस्तरात्रिदिवस्य ते ।

यौ^१ तु स्वप्नावबोधौ तौ भूतानां प्रलयोदयौ ॥ ८ ॥

स्वकालेति ॥ स्वकालस्य परिमाणेन “चतुर्युगमहत्साणि ब्रह्मणो दिनमुच्यते” इत्युक्तरूपेण व्यक्तं विभक्तं रात्रिदिवं रात्र्यहर्नां यस्य तस्य ॥ यद्यपि “अचतुर—” आदिमृत्रेण रात्रौ च दिवा च रात्रिदिवमिति सप्तम्यर्थे वृत्तौ द्वन्द्व इत्युक्तं तथापि “दोषामन्यमहः” “दिवमन्या रात्रिः” इत्यादीं कर्मवदत्रापि प्रातिपदिकार्थवृत्तित्वं कथंचित्प्रयोगबलादाश्रयणीयम् ॥ ते तव यौ तु स्वप्नावबोधौ तावेव भूतानां प्रलयोदयौ संहारमृष्टौ । यथाहुः—“यदा स देवो जागर्ति तदैव चेष्टते जगत् । यदा स्वर्पति शान्तात्मा तदा सर्वं प्रलीयते” इति ॥ एतच्च दैनंदिनमृष्टिप्रलयाभिप्रायकं महाप्रलयस्य ब्रह्मणो वर्षशतान्ते भाविन्यात् ॥

जगद्योनिरयोनिस्त्वं जगदन्तो निरन्तकः ।

जगदादिरनादिस्त्वं जगदीशो निरीश्वरः ॥ ९ ॥

जगदिनि ॥ हे भगवन् । त्वं जगद्योनिर्जगत्कारणं स्वयमयोनिरनादिन्वाद्-कारणकस्त्वम् । अन्तर्गतोऽन्यन्तः ॥ पचाद्यच ॥ जगतोऽन्तर्जगत्संहर्ता स्वयं निरन्तको नित्यत्वादन्तर्गतः । त्वं जगतामादिर्जगदादिः । मृष्टेः प्रागपि सन्नित्यर्थः । अतएव त्वमनादिरादिराहतः । त्वं जगतामीशो नियन्ता स्वयं निरीश्वरः । अनियम्य इत्यर्थः ॥ “यतो वा इमानि भूतानि जायन्ते” इत्यादि श्रुतिरेवात्र प्रमाणम् ॥ अत्रायोनिरित्यादी नञ्त्तत्पुरुषाश्रयणे विरोधः । बहुव्रीहिणा तु तत्परिहार इति विरोधाभासालंकारः । यथाहुः—“विरोधाभासत्वे विरोधः” इति ॥

तव तु न प्रपञ्चस्येव जन्मान्तराधानज्ञानेषु परापेक्षेत्याह—

आत्मानमात्मना वेत्ति सृजत्यात्मानमात्मना ।

आत्मना कृतिना च त्वमात्मन्येव प्रलीयसे ॥ १० ॥

१ परिमाणेन २ यौ स्वप्नावबोधौ तावेव; स्वप्नावबोधौ भूतानां तावेव. ३ अनन्तो जगदन्तकः; जगदन्तोऽन्यन्तकः. ४ जगदीशोऽप्यनीश्वरः

आत्मानमिति ॥ हे भगवन् । त्वमात्मानं लोकानुग्रहार्थं ब्रह्मरूपेणोत्पिपादयिषितं स्वस्वरूपमात्मनैव वेत्ति जानासि । सर्वापि क्रिया कर्तव्यार्थज्ञानपूर्विकेति भावः । तथात्मानमात्मनैव । आत्मन्येवेत्यत्रापि संबध्यते । स्वस्मिन्नेव सृजसि । अविष्टानमपि स्वयमेवेत्यर्थः ॥ “स्वे महिम्नि प्रतिष्ठितम्” इति श्रुतेः ॥ कृतिना समर्थेन । इदं सर्वत्र संबध्यते । आत्मना स्वेनैवात्मन्येव प्रलीयसे स्वस्मिन्नेव प्रलीनो भवसि ॥ लीयतेर्देवादिकात्कर्तरि लट् । “प्रकृत्यादिभ्य उपसंख्यानम्” इति वार्तिकात्सर्वत्रात्मनेति तृतीया । न हि ते प्रपञ्चस्येव ज्ञानोत्पत्तिलयेषु परापेक्षेति फलितार्थः ॥

द्रवः संघातकठिनः स्थूलः सूक्ष्मो लघुर्गुरुः ।

व्यक्तो व्यक्तेतरश्चासि प्राकाम्यं ते विभ्रूतिषु ॥ ११ ॥

द्रव इति ॥ त्वमित्यनुषज्यते । हे भगवन् । त्वं द्रवः सरित्समुद्रादिवद्रसात्मकोऽसि । संघातेन निबिडसंयोगेन कठिनो महीधरादिवत् । स्थूल इन्द्रियग्रहणयोग्यो घटादिवत् । सूक्ष्मोऽतीन्द्रियः परमाण्वादिवत् । लघुरुत्पतनयोग्यस्तूलादिवत् । गुरुर्हर्माद्रवदचलनीयः । व्यक्तः कार्यरूपोऽसि । व्यक्तेतरः कारणरूपश्चासि । एवं विभ्रूतिष्वणिमादिषु ते तव । प्रकामस्य भावः प्राकाम्यं यथाकामत्वम् ॥

उद्धातः प्रणवो यासां न्यायैस्त्रिभिरुदीरणम् ।

कर्म यज्ञः फलं स्वर्गस्तासां त्वं प्रभवो गिराम् ॥ १२ ॥

उद्धात इति ॥ हे भगवन् । यासां गिरां वाचामुद्धात उपक्रमः प्रणव ओंकारात्मकः ॥ “ओंकारप्रणवो समौ” इति । “स्यादभ्यादानमुद्धात आरम्भः” इति चामरः ॥ इदमुपसंहारस्याप्युपलक्षणम् ॥ “ब्रह्मणः प्रणवं कुर्यादादावन्ते च सर्वतः । दहत्येनः कृतं पूर्वं परस्ताच्च विशेषतः” इति निरुक्तपरिशिष्टयोरीस्कः ॥ नीयन्त एभिरर्थविशेषा इति न्यायाः स्वराः । उक्तं च—“स्वरविशेषादर्थप्रतिपत्तिः” । “यथेन्द्रशत्रुः स्वरतोऽपराधात्” इति ॥ यासां गिरां त्रिभिर्न्यायैरुदात्तानुदात्तस्वरितैः स्वरैरुदीरणमुच्चारणम् । यासां कर्म । प्रतिपाद्यमित्यर्थः । यज्ञो ज्योतिष्टोमादिः । न तु चैत्यवन्दनादिरिति भावः । फलं स्वर्गः । कर्मद्वारेति शेषः । कर्मस्वर्गौ ब्रह्मापवर्गयोरप्युपलक्षणे । त्वं तासां गिराम् । वेदानामित्यर्थः । प्रभवत्यस्मादिति प्रभवः कारणम् । प्रणेता स्मर्ता वा मतभेदेन ॥

सांख्यमतेन स्तुवन्ति—

त्वामामनन्ति प्रकृतिं पुरुषार्थप्रवर्तिनीम् ।

तद्वर्तिनमुदासीनं त्वामेव पुरुषं विदुः ॥ १३ ॥

त्वामिति ॥ हे भगवन् । तां पुरुषस्यार्थो भोगापवर्गरूपस्तदर्थं प्रवर्तत इति पुरुषार्थप्रवर्तिनीं तां प्रकृतिं त्रैगुण्यात्मकं मूलकारणम् ॥ “ प्रकृतिः पञ्चभूतेषु प्रधाने मूलकारणे ” इति यादवः ॥ आमनन्ति कथयन्ति ॥ “ आ अभ्यासे ” इति धातोर्लट् । “ पाघ्राध्मास्थान्ना- ” इत्यादिना मनादेशः ॥ प्रकृतिपुरुषभेदाग्रहणात्प्रकृतिपुरुषाभेदव्यपदेशः । त्वामेव तां प्रकृतिं साक्षित्वेन पश्यतीति तद्वर्तिनमुदासीनं कूटस्थं पुरुषं विदुर्विदन्ति ॥ “ विदो लटो वा ” इति ज्ञेजुसादेशः ॥ “ अजामेकां लोहितशृङ्गकृष्णाम् ” इति श्रुतिरत्र प्रमाणम् ॥

त्वं पितृणामपि पिता देवानामपि देवता ।

परतोऽपि परश्चासि विधाता वेधसामपि ॥ १४ ॥

त्वमिति ॥ हे भगवन् । त्वं पितृणामग्निष्वात्तादीनामपि पिता । तेषामपि तर्पणीय इत्यर्थः । देवानामिन्द्रादीनामपि देवता । तेषामपि यजनीय इत्यर्थः । परतोऽपि परश्चासि । सर्वोत्तरोऽसीत्यर्थः ॥ “ इन्द्रियेभ्यः परा ह्यर्था अर्थेभ्यश्च परं मनः । मनसश्च परा बुद्धिर्बुद्धिरान्मा महान्ततः । महतः परमव्यक्तमव्यक्तात्पुरुषः परः । पुरुषाश्च परं किञ्चित्सा काष्ठा सा परा गतिः ” इति सर्वोत्तरन्वाभिधानात् ॥ वेधसां दक्षादीनामपि विधाता स्रष्टासि ॥

त्वमेव हव्यं होता च भोज्यं भोक्ता च शाश्वतः ।

वेद्यं च वेदिता चासि ध्याता ध्येयं च यत्परम् ॥ १५ ॥

त्वमेवेति ॥ शाश्वत्तमद्दः शाश्वतः ॥ शैषिकोऽणप्रत्ययः । यद्यपि “ कालाट्टञ् ” इति ठक्प्रवादः । अतएव सूत्रकारस्यापि प्रयोगः—“ येषां च विरोधः शाश्वतिकः ” इति । तर्थापि प्रयोगवशात्साधुरिति वामन इति ॥ शाश्वतः प्रयुक्तः शाश्वतस्त्वमेव । हूयत इति हव्यं हविर्गज्यादिकम् । जुहोतीति होता यजमानश्चासि । भोज्यमभ्यवहार्यमन्नम् ॥ “ भोज्यं भक्ष्ये ” इति निपातनात्कुन्वाभावः । भोक्तान्नादश्चासि । वेद्यं साक्षात्कार्यं वस्तु वेदिता साक्षात्कर्ता चासि । ध्याता श्रुता च यत्परं वस्तु ध्येयं तच्चासि । साक्षात्कारसाधनभूतप्रत्ययविशेषप्रवाहो ध्यानम् ॥

इति तेभ्यः स्तुतीः श्रुत्वा यथार्था हृदयंगमाः ।

प्रसादाभिमुखो वेधाः प्रत्युवाच दिवौकसः ॥ १६ ॥

इतीति ॥ वेधा ब्रह्मेति तेभ्यो देवेभ्यः ॥ “आख्यातोपयोगे” इत्यपादानत्वात्पञ्चमी ॥ यथार्थाः सत्या अतएव हृदयं गच्छन्तीति हृदयंगमा मनोहराः ॥ खच्चप्रकरणे “गमेः मुप्युपसंख्यानम्” इति खच्चप्रत्ययः । “अरुद्विषदजन्तस्य सु-
म्” इति सुमागमः ॥ स्तुतीः स्तोत्राणि श्रुत्वा प्रसादाभिमुखोऽनुग्रहप्रवणः स-
न् । दिवौकसो देवान्प्रत्युवाच ॥

अथ कविराह—

पुराणस्य कवेस्तस्य चतुर्मुखसमीरिता ।

प्रवृत्तिरासीच्छब्दानां चरितार्था चतुष्टयी ॥ १७ ॥

पुराणस्येति ॥ द्रव्यगुणक्रियाजानिभेदेन चत्वारोऽवयवा यस्या इति चतु-
ष्टयी चतुर्विधा ॥ “संख्याया अवयवे तयप” इति तयप । “टिह्वाणद्द्वयसच-”
इत्यादिना ङीप् ॥ शब्दानां प्रवृत्तिर्वैखरीप्रमुखा वागवृत्तिः । उक्तं च— “वैख-
री शब्दनिष्पत्तिर्मध्यमा श्रुतिगोचरा । श्रुतिनार्था च पश्यन्ती सूक्ष्मा वागनपा-
यिनी” इति । पुराणस्य पुरातनस्य ॥ पृषोदगादिन्वान्माधुः ॥ कवेः कवयितु-
स्तस्य ब्रह्मणश्चतुर्भिर्मुखैः समीरिता मनी ॥ “तद्वितार्थ-” इत्यादिनोत्तरपदस-
मासः ॥ समाहारे चतुर्मुखीति स्यात् ॥ चरितार्थान्वर्थासीत् । चतुर्मुखोच्चारणा-
च्चातुर्विध्यं सफलमासीदित्यर्थः ॥

भगवानाह—

स्वागतं स्वानधीकारान्प्रभावैरवलम्ब्य वः ।

युगपद्युगबाहुभ्यः प्राप्तेभ्यः प्राज्यविक्रमाः ॥ १८ ॥

स्वागतमिति ॥ हे प्राज्यविक्रमाः प्रभूतपराक्रमा देवाः ॥ “प्राज्यं भूरि
प्रभूतं च” इति यादवः ॥ स्वान्स्वकीयानधीकारान्नियोगान् ॥ “उपसर्गस्य घञि-”
इति वा दीर्घः ॥ प्रभावैः सामर्थ्यैरवलम्ब्याभ्याम् । यथाधिकारं स्थित्वापी-
त्यर्थः । युगपत्समकालं प्राप्तेभ्यः । युगपत्प्राप्त्या महत्कार्यमनुमीयत इति भावः ।
युगबाहुभ्यः । दीर्घबाहुभ्य इत्यर्थः । आजानुबाहुत्वं भाग्यलक्षणम् । वो युष्मभ्य-
म् ॥ “बहुवचनस्य वस्नसौ” इति वसादेशः । “कर्मणा यमभिप्रैति-” इ-

त्यत्र कर्मपदेन क्रियाग्रहणात्संप्रदानत्वम् ॥ स्वागतं शोभमानमागमनम् । काकु-
रप्रानुसंभेया ॥

किमिदं द्युतिमात्मीयां न बिभ्रति यथा पुरा ।

हिमक्लिष्टप्रकाशानि ज्योतीषीव मुखानि वः ॥ १९ ॥

किमिति ॥ “वत्साः” इत्युत्तरश्लोकीयं (४।२८) संबोधनमत्राप्यनुषजनी-
यम् । हे वत्साः पुत्रकाः । हिमेन नीहारेण क्लिष्टप्रकाशानि मन्दप्रभाणि ज्योती-
षि नक्षत्राणीव ॥ “दीप्तिताराहुताशेषु ज्योतिः” इति शाश्वतः ॥ वो द्युप्माकं
मुखानि पुरा यथा पूर्वामिवान्मीयां द्युतिं न बिभ्रति । इदं किम् । किं निबन्धनमि-
त्यर्थः ॥ किमिदमिन्यनेन वाक्यार्थः परामृश्यते ॥

उक्तमेव प्रपञ्चयति सप्तभिः श्लोकैः—

प्रशमादर्विषामेतदनुद्वीर्णमुरायुधम् ।

वृत्रस्य हन्तुः कुलिशं कुण्ठिताश्रीव लक्ष्यते ॥ २० ॥

प्रशमादिनि ॥ अर्विषां तेजसां प्रशमाभिर्वाणादनुद्वीर्णमुरायुधम् । अनुदि-
तवित्रप्रभमित्यर्थः । एतद्वृत्रस्य हन्तुरिन्द्रस्य कुलिशं वृत्रम् । कुण्ठिता अश्रयो यस्य
तत्कुण्ठिताश्रि कुण्ठितकोटीव लक्ष्यते दृश्यते ॥

किं चायमरिदुर्वारः पाणौ पाशः प्रचेतसः ।

मन्त्रेण हतवीर्यस्य फणिनो दैन्यमाश्रितः ॥ २१ ॥

किं चेति ॥ किं चायमरिदुर्वारो रिपुदुष्प्रघर्षः प्रचेतसां वरुणस्य ॥ “प्रचेता
वरुणः पाशी” इत्यमरः ॥ पाणौ पाशो रज्ज्वरायुधविशेषः । मन्त्रेण गारुडेन ह-
तवीर्यस्य प्रतिवद्धशक्तः फणिनः सर्पस्य दैन्यं शोच्यत्वमाश्रितः ॥ अत्र फणिनि-
षु दैन्यस्य पाशोऽसंभवाद्दैन्यामिव दैन्यमिति कल्पनादसंभवद्वस्तुसंबन्धो निदर्श-
नालंकारः ॥

कुबेरस्य मनःशल्यं शंसतीव पराभवम् ।

अपविद्धगहो बाहुर्भग्नशास्त्र इव द्रुमः ॥ २२ ॥

कुबेरस्येति ॥ अपविद्धा त्यक्ता गदा येन सोऽपविद्धगदः । अतएव भग्नशास्त्रो
द्रुम इव स्थितः कुबेरस्य बाहुर्मनःशल्यम् । दुःखहेतुत्वान्मनसः शल्यप्रायमित्यर्थः ।

१ इमाम् ; इति. २ मभावानि. ३ अनूहूर्ण; अनुगूर्ण. ४ कुण्ठितश्री. ५ अपि.

पराभवम् । शत्रुकृतमिति शेषः । संसतीव कथयतीव । लक्षणयानुमापयतीत्यर्थः ॥
बाहौ मुख्यकथनस्यासंभवादिवशब्दोऽप्यत एव ॥

यमोऽपि विलिखन्भूमिं दण्डेनास्तमितत्विषा ।

कुरुतेऽस्मिन्नमोघेऽपि निर्वाणालातलाघवम् ॥ २३ ॥

यम इति ॥ अस्तं नाशयिताः प्राप्ताः ॥ अस्तमिति मकारान्तमव्ययम् ॥ तस्य
“ द्वितीयाश्रितातीतपतितगतास्तप्राप्तापन्नैः ” इति समासः ॥ अस्तयितास्त्विषो यस्य
तेन निस्तेजस्केन दण्डेन यमोऽपि भूमिं विलिखन्मोघेऽपि । प्रागिति भावः ।
अस्मिन्दण्डे निर्वाणालातस्य । शान्तोल्मुकस्य । अलातं नाम भूलेखनशलाका
तस्य यल्लाघवं कैव्यं तत्कुरुते ॥ “ अलातमुल्मुकं ज्ञेयम् ” इति इलायुषः ॥
“ निर्वाणोऽवाते ” इति निपातनाभिष्टानत्वम् ॥ अप्रापि लाघवमिव लाघवमिति
कल्पनाभिदर्शनालंकारः ॥

अमी च कथमादित्याः प्रतापक्षतिशीतलाः ।

चित्रन्यस्ता इव गताः प्रकामालोकनीयताम् ॥ २४ ॥

अमी इति ॥ प्रतापक्षत्या तेजसां क्षयेण शीतला अमी आदित्याश्च । द्वाद-
शेति शेषः । कथम् । केन हेतुनेत्यर्थः । चित्रन्यस्ताश्चित्रलिखिता इव । प्रकामम-
खन्तमालोकनीयतां दृश्यतां गताः प्राप्ताः ॥

पर्याकुलत्वान्मरुतां वेगभङ्गोऽनुमीयते ।

अम्भसामोघसंगोधः प्रतीपगमनादिव ॥ २५ ॥

पर्याकुलेति ॥ मरुतां वायूनाम् । मत्तममानामिति शेषः । पर्याकुलत्वात्स्व-
लितगतित्वाद्देतोर्वेगस्य भङ्गोऽम्भसां जलानां प्रतीपगमनात् । उत्तानावरोहादि-
त्यर्थः । ओघस्य संगोधः प्रवाहप्रतिबन्ध इवानुमीयते ॥

आवर्जितजटामौलिविलम्बिशशिकोटयः ।

रुद्राणामपि मूर्धानः क्षतहुंकारशंसिनः ॥ २६ ॥

आवर्जितेति ॥ आवर्जितेषु परिभवदुःखावनम्रेषु जटानां मौलिषु जटाजूटेषु
विलम्बिन्यः संसिन्यः शशिकोटयश्चन्द्ररेखा येषां ते तथोक्ताः । रुद्राणामपि ।
एकादशानामिति शेषः । मूर्धानः क्षतं हुंकारं शंसन्तीति तथोक्ताः । हुंकारस्य-
नुमापका इत्यर्थः । हुंकारशस्त्रा हि रुद्रा इति भावः ॥

लब्धप्रतिष्ठाः प्रथमं यूयं किं बलवत्तरैः ।

अपवादैरिवोत्सर्गाः कृतव्यावृत्तयः परैः ॥ २७ ॥

लब्धेति ॥ प्रथमं पूर्वं लब्धप्रतिष्ठा लब्धस्थितयः । लब्धावकाशा इत्यन्यत्र । यूयं बलवत्तरैः पौरुषातिरेकान्मबलतरैः । निरवकाशैरित्यपरत्र । परैः शत्रुभिन्-
त्सर्गाः सामान्यशास्त्राणि “ मा हिंस्यात् ” इत्येवमादीनि । अपोद्यन्त एभिरित्य-
पवादैः “ गामालमेत ” इत्यादिभिर्विशेषशास्त्रैरिव किं कृतव्यावृत्तयः कृतप्रति-
ष्ठाभङ्गाः । कृतविषयसंकोचरूपवाधा इत्यन्यत्र ॥ “ विषयसंकोच एव बाधः ” इ-
त्याचार्याः । निषेधशास्त्रस्य वैदिकहिंसापरिहारेण लौकिकमात्रे व्यवस्थापनार्हाद्वि-
षयसंकोच इत्यलप्रतिगहनावगाहनेन ॥

तद्वत् वत्साः किमितः प्रार्थयध्वं समागताः ।

मयि सृष्टिर्हि लोकानां रक्षा युष्मास्ववस्थिता ॥ २८ ॥

तदिनि ॥ तत्तस्मान्कारणात् । हे वत्साः पुत्रकाः ॥ “ वत्सस्त्वर्भकपुत्रायोर्व-
र्षे वत्सं तु वत्समि ” इति विश्वः ॥ स्वयं पितामहत्वाद्वत्सा इत्यामन्त्रयते । सं-
भूयागताः समागता इतो मत्तः किं प्रार्थयध्वम् । किमिच्छतेत्यर्थः । व्रूत । लोकर-
क्षणे यूयमेव कर्तार इत्याह — मयि लोकानां सृष्टी रक्षा युष्मास्ववस्थिता । अत-
स्तदर्थमपि नास्ति मदपेक्षेत्यर्थः ॥

ततो मन्दानिलोद्धृतकमलाकरशोभिना ।

गुरुं नेत्रसहस्रेण नोदयामास वांसवः ॥ २९ ॥

तत इति ॥ ततो भगवत्प्रश्नानन्तरं वांसव इन्द्रो गुरुं बृहस्पतिम् ॥ “ गुरुं
भीष्पतिपित्राद्यौ ” इत्यमरः ॥ मन्दानिलोद्धृतो यः कमलाकरः स इव शोभत इति
तेन तथोक्तेन नेत्राणां सहस्रेण नोदयामास प्रेरयामास । सहस्रग्रहणमाख्यातिश-
यार्थम् । अनिमेषाणामपि प्रयत्नवशादक्षिस्पन्दो न विरुध्यते ॥

स द्विनेत्रं हरेर्धक्षुः संहस्रनयनाधिकम् ।

वाचस्पतिरुवाचेदं प्राञ्जलिर्जलजासनम् ॥ ३० ॥

स इति ॥ हरेरिन्द्रस्य ॥ “ इन्द्रो दुश्श्रवणो हर्गः ” इति हलायुधः । सहस्रा-
क्षयनेभ्योऽधिकं सहस्रनयनाधिकम् । तदगोचरदर्शित्वादिति भावः । द्वे नेत्रे यस्य

१ न खलु रथ बलवत्तरैः. २ प्रार्थयध्वं. ३ भूतानाम्. ४ नोदयामास; प्रेरयामास. ५ वृत्रहा.
६ द्विनेत्रः. ७ दशधक्षुःशताधिकम्.

तद्विनेशम् । प्रसिद्धाद्युक्तोऽयं विशेष इत्यर्थः । चक्षुःश्रुतः ॥ चक्षुःश्रोत्रोपस्य प्रकृ-
तोपयोगात्परिणामालंकारः ॥ स वायव्यस्पतिः ॥ कस्कादित्वादलुक् सत्त्वे । “वष्टुषाः
पतिपुत्र-” इत्यादिना सत्त्वमिति स्वामी तन्न छन्दोविषयत्वात् ॥ प्राञ्जलिः
सन् । अलजासनं ब्रह्माणमिदमुवाच ॥

एवं यदात्थ भगवन्नामृष्टं नः परैः पदम् ।

प्रत्येकं विनियुक्तात्मा कथं न ज्ञास्यसि प्रभो ॥ ३१ ॥

एवमिति ॥ हे भगवन् पङ्क्त्यैश्वर्यसंपन्न । यदात्थ “कृतव्यावृत्तयः परैः” (२ ।
२७) इति यद्वीषि ॥ “बुधः पञ्चानाम्-” इत्यादिनाहादेशः । “वर्तमानसामी-
प्ये वर्तमानवद्वा” इति वर्तमानप्रयोगः ॥ वामनस्तु भ्रान्तोऽयं प्रयोग इत्याह ।
आहेति भूते णलन्तभ्रमर्वादिति । आहेत्युपलक्षणम् ॥ तदेवं सत्यम् । नोऽस्माकं
पदमधिकारः परैः शत्रुभिरामृष्टमाक्षिप्तम् । हे प्रभो प्रत्येकं प्रातिपुरुषं विनियुक्ता-
त्मा प्रवेशितस्वरूपः । सर्वान्तिर्यामीत्यर्थः । कथं न ज्ञास्यसि न वेत्सि ॥ वर्तमा-
नेऽपि वचनभङ्ग्या भविष्यजिर्देशः प्रसिद्धः ॥ “अपह्वरे ज्ञः” । “अकर्मकाश्च”
इत्यात्मनेपदविकल्पः ॥

उक्तमेव प्रपञ्चयति—

भवलब्धवरोदीर्णस्तारकाख्यो महासुरः ।

उपप्लवाय लोकानां धूमकेतुरिवोत्थितः ॥ ३२ ॥

भवदिति ॥ भवतस्त्वत्तो लब्धेन वरेणोदीर्ण उद्धतः । तारक इत्याख्या ना-
मधेयं यस्य स तारकाख्यः । महानसुरो महासुरः ॥ “सन्महत्परमोत्तमोत्कृष्टाः
पूज्यमानैः” इति तत्पुरुषः ॥ धूमकेतुरुत्पाताविशेष इव लोकानामुपप्लवायोपद्रवा-
योत्थित उत्पन्नः ॥

पुरे तावन्तमेवास्य तनोति रविगतपम् ।

दीर्घिकाकमलोन्मेषो यावन्मात्रेण साध्यते ॥ ३३ ॥

पुर इति ॥ अस्य तारकस्य पुरं रविः सूर्यस्तावन्तं तावन्मात्रमेवातपं तनोति ।
यावन्मात्रेण यावत्तैव । यावती मात्रा मितिर्यस्य यावन्मात्रं तेन वा । अल्पपरिमा-
णेनेत्यर्थः ॥ “मात्रा परिच्छदे । अल्पे च परिमाणे सा मात्रां कात्स्न्येऽवधारणे”

इत्यमरः ॥ दीर्घिकासु क्रीडावापीषु कमलानामुन्नेषो विकाशः साध्यते निष्पाद्य-
ते । कठोरकिरणोऽपि मन्दोष्णः सन्नेव तद्गीत्वा पुरे प्रकाशत इत्यभिप्रायः ॥

सर्वाभिः सर्वदा चन्द्रस्तं कलाभिर्निषेवते ।

नादत्ते केवलां लेखां हरचूडामणीकृताम् ॥ ३४ ॥

सर्वाभिरिति ॥ चन्द्रस्तं तारकं सर्वदा । कृष्णपक्षेऽपीत्यर्थः । सर्वाभिः क-
लाभिर्निषेवते ॥ “कला तु षोडशो भागः” इत्यमरः ॥ केवलां हरचूडामणीकृतां
शिवशिरोमणीकृतां लेखां नादत्ते न गृह्णाति ॥

व्यावृत्तगतिरुद्याने कुसुमस्तेयसाध्वसात् ।

न वाति वायुस्तत्पार्श्वे तालवृन्तानिलाधिकम् ॥ ३५ ॥

व्यावृत्तेति ॥ वायुः । स्तेनस्य भावः कर्म वा स्तेयं चौर्यम् ॥ “स्तेनायक-
लोपश्च” इति यत्प्रत्ययो नलोपश्च ॥ कुसुमानां स्तेयं तस्मात्स्तेयाभियोगादृण्डाद्वा
साध्वसं भयं तस्माद्धेतोरुद्याने व्यावृत्तगतिः । निवृत्तोद्यानसंचारः सन्नित्यर्थः ॥
सापेक्षत्वेऽपि गमकत्वात्समासः ॥ तत्पार्श्वे तत्समीपे । तालस्य वृन्तैरुद्गृह्यते । ता-
लस्येव वृन्तमस्येति वा तालवृन्तं तस्यानिलाद्व्यजनसंचारपवनादधिकं यथा तथा
न वाति ॥ “व्यजनं तालवृन्तकम्” इत्यमरः ॥

पर्यायसेवामुत्सृज्य पुष्पसंभारतत्पराः ।

उद्यानपालसामान्यमृतवस्तमुपासते ॥ ३६ ॥

पर्यायेति ॥ ऋतवः षड्रसन्तादयः पर्यायसेवां क्रमसेवामुत्सृज्य पुष्पाणां संभा-
रे संग्रहे तत्पराः । आसक्ताः मन्त इत्यर्थः ॥ “तत्परे प्रसितासक्तौ” इत्यमरः ॥
उद्यानपालैरुद्यानाधिकृतैः सामान्यं साधारणं यथा भवति तथा तं तारकमुपासते
सेवन्ते । शीतोष्णादिदोषप्रकाशनं तु दूरापास्तमित्यर्थः ॥

तस्योपायनयोग्यानि रत्नानि सरितां पतिः ।

कथमप्यम्भसामन्तरा निष्पत्तेः प्रतीक्षते ॥ ३७ ॥

तस्येति ॥ सरितां पतिः समुद्रस्तस्य तारकस्योपायनानां प्राभृतानां योग्यानि ॥
“प्राभृतं तु प्रदेशनम् । उपायनम्” इत्यमरः ॥ रत्नान्यम्भसामन्तरा निष्पत्तेः प-
रिपाकपर्यन्तम् ॥ विकल्पादसमासः ॥ कथमपि महता यत्नेन प्रतीक्षते । कदा वा
परिपच्येरन्नित्येकाग्रेण पालयतीत्यर्थः ॥

ज्वलन्मणिशिखाभ्येनं वासुकिप्रमुखा निशि ।

स्थिरप्रदीपतामेत्य भुजंगाः पर्युपासते ॥ ३८ ॥

ज्वलदिति ॥ किंचेति चार्थः । ज्वलन्सो मणीनां शिरोरत्नानां शिखा ज्वा-
ला येषां ते वासुकिप्रमुखा भुजंगाः सर्पाः । सिद्धाश्च ध्वन्यन्ते ॥ “भुजंगः सिद्ध-
सर्पयोः” इत्यमरः ॥ निशि स्थिरप्रदीपतामनिर्वाणदीपत्वमेत्येनं तारकं पर्युपासते
परिहृत्य सेवन्ते ॥

तत्कृतानुग्रहापेक्षी तं मुहुर्दूतहारितैः ।

अनुकूलयतीन्द्रोऽपि कल्पद्रुमविभूषणैः ॥ ३९ ॥

तत्कृतेति ॥ इन्द्रोऽपि तेन तारकेण कृतं तत्कृतमनुग्रहं प्रसादमपेक्षत इति
तयोक्तः सन् । मुहुर्दूतहारितैर्दूतप्रापितैः कल्पद्रुमाणां विभूषणैः । तत्प्रसूनैरित्यर्थः ।
तं तारकमनुकूलयत्यनुकूलं करोति ॥

इत्थमाराध्यमानोऽपि क्लिश्नाति भुवनत्रयम् ।

शाम्येत्प्रत्यपकारेण नोपकारेण दुर्जनः ॥ ४० ॥

इत्थमिति ॥ इत्थमुक्तप्रकारेण रविशशिपवनोदधिभुजंगमुरेन्द्रैराराध्यमानो-
ऽपि भुवनत्रयं क्लिश्नाति पीडयति । तथाहि । दुर्जनः प्रत्यपकारेण प्रतीकारेणैव
शाम्येच्छान्तो भवेत् । उपकारेण तु न शाम्येत् । प्रत्युत प्रकुप्यतीति भावः ॥

तेनामरवधूहस्तैः सदयालूनपल्लवाः ।

अभिज्ञाश्छेदपातानां क्रियन्ते नन्दनद्रुमाः ॥ ४१ ॥

तेनेति ॥ तेन तारकेणामरवधूहस्तैः । मृकुमारैरिति भावः । तैरपि सदयम-
लूना अवतंसार्थं छिन्नाः पल्लवा येषां ते नन्दनद्रुमाः । छेदाश्च पाताश्च छेदपाता-
स्तेषाम् । अभिज्ञानन्तीत्यभिज्ञाः ॥ कुद्योगात्कर्मणि षष्ठी ॥ क्रियन्ते ॥

वीज्यते स हि संसृप्तः श्वाससाधारणानिलैः ।

चामरैः सुरबन्दीनां बाष्पसीकरवर्षिभिः ॥ ४२ ॥

वीज्यते इति ॥ हि यस्मात्कारणात्स तारकः संसृप्तः सन् । श्वाससाधारणो
निश्वाससमानोऽनिलो येषां तैः । ततोऽप्याधिक्ये निद्राभङ्गभयादिति भावः । बा-
ष्पशीकरवर्षिभिः । तासां स्त्रीणां रोदनस्यायमवसर इति भावः । सुरबन्दीनां सुरप्र-
ग्रहस्त्रीणां संबन्धिभिः ॥ “प्रग्रहापग्रही बन्ध्याम्” इत्यमरः ॥ चामरैर्वीज्यते ॥

उत्पाटय मेरुशृङ्गाणि क्षुण्णानि हरितां सुरैः ।

आक्रीडपर्वतास्तेन कल्पिताः स्वेषु वेश्मसु ॥ ४३ ॥

उत्पाटयेति ॥ तेन तारकेन हरितां सूर्याश्वानाम् ॥ “हरित्सूर्ये च सूर्याश्वे वर्णे च हरिते दिशि” इति विश्वः ॥ सुरैः शकैः क्षुण्णानि चूर्णितानि । एतेन तेषामस्थौक्यं सूचितम् । मेरुशृङ्गाण्युत्पाटय स्वेषु वेश्मसु । वेश्मस्त्विति बहुवचनेनास्य भुवनमयनिवासः सूचितः । आक्रीडन्त एष्वित्याक्रीडाः । ते च ते पर्वताः कल्पिताः कृताः ॥

मन्दाकिन्याः पयः शेषं दिग्धारणमदाविलम् ।

हेमाम्भोरुहसस्यानां तद्वाप्यो धाम सांप्रतम् ॥ ४४ ॥

मन्दाकिन्या इति ॥ सांप्रतं संप्रति मन्दाकिन्या भागीरथ्या दिग्धारणानां दिग्गजानां मदैराविलं कलुषं पयो जलमेव । शिष्यत इति शेषं शिष्टम् ॥ कर्मण्यप्रत्ययः ॥ “शिष्वन्यत्रोपयुज्यते” इति नपुंसकत्वम् ॥ तर्हि कनककमलानि क गतानीत्याह—हमेति । हेमाम्भोरुहाण्येव सस्यानि तेषां तु तस्य वाप्यस्तद्वाप्य एव धाम स्थानम् । सर्वाण्यप्युत्पाद्य स्वदीर्घिकास्वेव प्रतारोपितवानित्यर्थः ॥

भुवनालोकनप्रीतिः स्वर्गिभिर्नानुभूयते ।

खिलीभूते विमानानां तदापातभयात्पथि ॥ ४५ ॥

भुवनेति ॥ तस्य तारकस्यापातात्समापत्तेर्भयाद्विमानानां पथि खिलीभूतेऽप्रहतीभूते सति ॥ “द्वे खिलाप्रहते समे” इत्यमरः ॥ स्वर्गिभिर्देवैर्भुवनानामालोकने प्रीतीर्नानुभूयते ॥

यज्वभिः संभृतं हव्यं विततेष्वध्वरेषु सः ।

जातवेदोमुखान्मायी मिषतामाच्छिनत्ति नः ॥ ४६ ॥

यज्वभिरिति ॥ यज्वभिर्विधिवदिष्टवद्भिः ॥ “यज्वा तु विधिनेष्टवान्” इत्यमरः ॥ “मुखजोऽङ्गुलिप्” इति ङुनिप्रत्ययः ॥ विततेष्वध्वरेषु यज्ञेषु संभृतं दत्तं हव्यं हविर्मायी मायावी ॥ ग्रीष्मादित्वादितिप्रत्ययः ॥ स तारको नोऽस्माकं मिषतां पश्यताम् । पश्यत्सु सत्स्वित्यर्थः ॥ “षष्ठी चानादरे” इति षष्ठी ॥ जातवेदावद्विरेव मुखं तस्माज्जातवेदोऽमुखादाच्छिनत्ति । आक्षिप्य गृह्णातीत्यर्थः ॥

उच्चैरुच्चैःश्रवास्तेन हयरत्नमहारि च ।

देहबद्धमिवेन्द्रस्य चिरकालार्जितं यशः ॥ ४७ ॥

उच्चैरिति ॥ किंचेति चार्थः । तेन तारकेषोर्बैरुक्तं उच्चैःशब्दा नाम । इयो रत्नमिव ह्यरत्नमन्वश्रेष्ठः ॥ “रत्नं श्रेष्ठे मणावपि” इति विश्वः ॥ अस्म भु-
भ्रत्वादुत्प्रेक्षते—देहवदं वददेहम् । मूर्तिमदित्यर्थः ॥ आहिताभ्यादित्वाभिष्टा-
याः परनिपातः ॥ चिरकालार्जितमिन्द्रस्य यश इवाहार्यपद्वतम् ॥

तर्हि सामाद्युपायास्तत्र कथं न प्रयुक्ता इत्यत्राह—

तस्मिन्नुपायाः सर्वे नः कूरे प्रतिहतक्रियाः ।

वीर्यवन्त्यौषधानीव विकारे सांनिपातिके ॥ ४८ ॥

तस्मिन्निति ॥ कूरे घातुके ॥ “नृशंसो घातुकः कूरः” इत्यमरः ॥ तस्मि-
न्मुरे नोऽस्माकं सर्व उपायाः संनिपातदोषत्रयस्य प्रकोपजे सांनिपातिके विकारे
ज्वरादौ ॥ “संनिपाताच्च” इति वक्तव्यादृक् ॥ वीर्यवान्ति सारवन्त्यौषधानीव प्र-
तिहतक्रिया विफलप्रयोगा भवन्ति ॥

तदेव प्रतिहतक्रियत्वमाह—

जयाशा यत्र चास्माकं प्रतिघातोत्थितार्चिषा ।

हरिचक्रेण तेनास्य कण्ठे निष्कमिर्वार्षितम् ॥ ४९ ॥

जयशोति ॥ किंचेति चार्थः । नूनमनेन हरिचक्रेण वयं जेष्याम इति यत्र
हरिचक्रेऽस्माकं जयाशा विजयाशंसा । आसीदिति शेषः । प्रतिघातेन प्रतिहत्तो-
त्थितार्चिषोद्गततेजसा तेन हरिचक्रेण विष्णोः मृददर्शनेनास्य तारकस्य कण्ठे नि-
ष्कमुरोभूषणमर्षितमिवेत्युत्प्रेक्षा । स्वयमेव निष्कमिव स्थितमित्यर्थः । तारकाक्षि-
रञ्छेदाय हरिणा चक्रं त्यक्तं तदपि नष्टशक्तिं जातमिति भावः ॥ “साष्टे शते सु-
वर्णानां हेम्युरोभूषणे पले । दीनारेऽपि च निष्कोऽस्त्री” इत्यमरः ॥

तदीयास्तोयदेव्यद्य पुष्करावर्तकादिषु ।

अभ्यस्यन्ति तटाघातं निर्जितैरावता गजाः ॥ ५० ॥

तदीयेति ॥ अद्य संप्रति निर्जित एवावतो यस्ते तथोक्ताः । तस्य तारकस्येमे
तदीया गजाः पुष्कराश्चावर्तकाश्च नामादयो येषां तेषु तोयदेषु मेषेषु तटाघातं
वमकीढामभ्यस्यन्ति ॥

तदिच्छामो विभो स्रष्टुं सेनान्यं तस्य शान्तये ।

कर्मबन्धच्छिदं धर्मं भवस्येव सुमुक्षवः ॥ ५१ ॥

तादिति ॥ तच्चक्षात्कारणात् । हे विभो स्वामिन् । मोक्षं भवं त्वत्कुमिच्छ-
वो मुमुक्षवो विरक्ता भवस्य संसारस्य शान्तये निवृत्तये कर्मैव बन्धस्तं छिनत्तीति
कर्मबन्धच्छिन्नं धर्ममिव । आत्मज्ञानहेतुभूतमिति शेषः । “ तमेव विदित्वातिहृ-
त्युमेति ” इति ज्ञानादेव मुक्तिः ॥ तस्य तारकस्य शान्तये नाशाय । सेनां नयतीति
सेनानीधर्मपतिः ॥ “ सत्सुदृष- ” इत्यादिना क्षिप ॥ तं सेनान्यं कंचित्सष्टुभि-
च्छायः । वयमिति शेषः ॥

सेनानीष्टुष्टेः फलमाह —

गोप्तारं सुरसैन्यानां यं पुरस्कृत्य गोत्रभिन् ।

प्रत्यानेष्यति शत्रुभ्यो बन्दीमिव जयश्रियम् ॥ ५२ ॥

गोप्तारमिति ॥ सुरसैन्यानां देवनासेनानां गोप्तारं रक्षितारं यं सेना-
न्यं पुरस्कृत्य पुरोघाय ॥ “ पुरोऽव्ययम् ” इति गतित्वात् “ नमस्पुरसोर्गसोः ”
इति सकारः ॥ गां पृथ्वीं त्रायन्त इति गोत्रास्तान्धनक्षीति गोत्रभिदिन्द्रो जय-
श्रियं बन्दीमिव बन्दीकृतां स्त्रियमिव शत्रुभ्यः सकाशात्प्रत्यानेष्यति प्रत्याहरिष्य-
ति । तं सप्तमिति पूर्वेण संबन्धः ॥

वचस्यवसिते तस्मिन्ससर्ज गिरमात्मभूः ।

गर्जितानन्तरां वृष्टिं सौभाग्येन जिगाय सा ॥ ५३ ॥

वचसीति ॥ तस्मिन्बार्हस्पत्ये वचस्यवसिते परिसमाप्ते सखात्मभूर्ब्रह्मा गिरं
वाचं ससर्ज जगादेश्वर्यः । सा गीः सौभाग्येन मनोहरत्वेन ॥ “ हृद्गगसिन्ध्वन्ते
पूर्वपदस्य च ” इत्युभयपदवृद्धिः ॥ गर्जिताद्गर्जितस्य वानन्तरं प्रवृत्तां वृष्टिं जिगाय
जितवती । गर्जितपरत्वाद्वृष्टेरिव तद्ब्रह्मापनफलत्वाद्विरः सुभगत्वमिति भावः ॥

संपत्स्यते वः कामाऽयं कालः कश्चित्प्रतीक्ष्यताम् ।

न त्वस्य सिद्धौ यास्यामि सर्गव्यापारमात्मना ॥ ५४ ॥

संपत्स्यते इति ॥ अयं वो युष्माकं कामो मनोरथः सेनानीरूपः संपत्स्यते
सेत्स्यति । कश्चित्कियानपि कालः प्रतीक्ष्यताम् । तु किंतु तस्य सेनान्यः सिद्धौ
विषय आत्मना स्वयं सर्गः सृष्टिरेव व्यापारस्तं न यास्यामि । नाहं स्रक्ष्यामीत्यर्थः ।

कुत इत्याशङ्क्याह—

इतः स वैद्यः प्राप्तश्चीनेत एवार्हति क्षयम् ।

विषवृक्षोऽपि संबर्ध्य स्वयं छेतुमसांप्रतम् ॥ ५५ ॥

इत् इति ॥ इतो मत् एव प्राप्तश्रीर्लब्धोदयः स दैवस्तारकासुर इतो मत् एव क्षयं नाशं नार्हति । तथाहि । अन्यो वृत्तस्तावदास्ताम् । विषस्य वृत्तो विषवृत्तोऽपि संबन्धं कुतश्चित्कारणात्सम्यग्वर्धयित्वा स्वयं छेत्तुमसांप्रतमनर्हः ॥ असांप्रतमित्यनेन निपातेनाभिहितत्वादृष्ट इति द्वितीयान्तो न भवत्यनभिहिते कर्मणि द्वितीयाभिधानात् । यथाह बामनः—“निपातेनाप्यभिहिते कर्मणि न विभक्तिः परिगणनस्य प्राधिकत्वात्” इति ॥

वृत्तं तेनेदमेव प्राड्या चास्मै प्रतिश्रुतम् ।

वरेण शमितं लोकानलं दग्धुं हि तत्तपः ॥ ५६ ॥

वृत्तमिति ॥ प्राक्पूर्वं तेनासुरेणेदमेव देवैरवध्यत्वमेव वृत्तं प्रार्थितम् । मया चास्मै तारकाय प्रतिश्रुतं प्रतिज्ञातम् ॥ “प्रसादभ्यां श्रुवः पूर्वस्य कर्ता” इति संप्रदानत्वाच्चतुर्थो ॥ कर्तव्यं चैतदित्याह—लोकान्दग्धुमलं शक्तम् ॥ “पर्याप्तवचनेष्वलमर्थेषु” इति तुमुन्प्रत्ययः ॥ तस्य तपस्तप्तपो वरेण वरदानेन शमितं हि । मयेति शेषः ॥

संयुगे सांयुगीनं तमुद्यतं प्रसहेत कः ।

अंशादृते निषिक्तस्य नीललोहितरेतसः ॥ ५७ ॥

संयुग इति ॥ संयुगे युद्ध उद्यन्तं व्याप्रियमाणम् । संयुगे साधुं सांयुगीनम् ॥ “प्रतिजनादिभ्यः खञ्” इति खञ्प्रत्ययः ॥ तं तारकं निषिक्तस्य कश्चित्सेत्वे क्षरितस्य ॥ “नीलः कण्ठे लोहितश्च केशेष्विति नीललोहित इति पुराणम्” इति स्वामी ॥ तस्य नीललोहितस्य धूर्जटे रेतसः शुक्रस्यांशादृतेऽंशं विनान्यः कः प्रसहेताभिभवेत् ॥ “प्रसहनमभिभवे” इति वृत्तिकारः ॥

कथमसावीदृक्शक्तिरित्याह—

स हि देवः परं ज्योतिस्तमःपारे व्यवस्थितम् ।

परिच्छिन्नप्रभावधिर्न मया न च विष्णुना ॥ ५८ ॥

स इति ॥ स देवो नीललोहितस्तमसः पारे परतो व्यवस्थितं तमोगुणातीतं परं ज्योतिः परमात्मा हि । अतएव मया परिच्छिन्नप्रभावधिरवगाढमहिमातिशयो न भवति तथा विष्णुना च न । अतस्तस्यासाध्यं नास्तीत्यर्थः ॥

संभति तदंशोत्पत्तावुपायं दर्शयति—

उमारूपेण ते धूर्यं संयमस्तिमितं मनः ।

शंभोर्यतध्वमाक्रष्टुमयस्कान्तेन लोहवत् ॥ ५९ ॥

उमेति ॥ ते कार्याधिपिनो गृह्यं संयमस्तिमितं समाधिनिश्चलं शंभोर्मन उमारूपेणोमामौन्दर्येण ॥ “रूपं स्वभावे मौन्दर्ये नाणके पशुशब्दयोः । ग्रन्थाद्वचौ नाटकादावाकारश्लोकयोरपि” इति विश्वः ॥ अयस्कान्तेन मणिविशेषेण ॥ “कस्कादिषु च” इति सकारः ॥ लोहवदयोधातुमिव ॥ “तेन तुल्यं क्रिया चेद्वतिः” इति वतिप्रत्ययो मृग्यः ॥ आक्रष्टुमाहर्तुं यतध्वमुक्तं भवत ॥

न च गत्यन्तरमस्तीत्याह—

उभे एव क्षमे वोढुमुभयोर्वीजमाहितम् ।

सा वा शंभोस्तदीया वा मूर्तिर्जलमयी मम ॥ ६० ॥

उभे इति ॥ उभयोः शंभोर्मम चाहितं निषिक्तं बीजं तेजो वोढुं सोढुं सा बोधा शंभोरष्टमूर्तेस्तम्येयं तदीया जलमयी मूर्तिर्वा मम । उभे एव क्षमे । न तु-
तीयेत्यर्थः ॥ वाशब्दो द्वन्द्वार्थे न त्वन्यार्थे । एतदेवोदाहृत्येत्थमेव व्याख्यातं गण-
व्याख्याने ॥ अत्र दीपकालंकारः प्राकरणिकयोरुमामहेश्वरयोरप्राकरणिकयोर्ब्र-
ह्मजलमूर्त्योश्चौपम्यस्य गम्यत्वात् । यथाह भोजराजः—“प्रस्तुतानामप्रस्तुतानां
चौपम्यस्य गम्यत्वे दीपकम्” इति । न चेयं तुल्ययोगिता तस्याः केवलप्रस्तुतवि-
षयत्वेन केवलाप्रस्तुतविषयत्वेन चोत्थानादिति ॥

तस्यात्मा शितिकण्ठस्य सैन्यापत्यमुपेत्य वः ।

मोक्षयते सुरवन्दीनां वेणीर्वीर्यविभ्रूतिभिः ॥ ६१ ॥

तस्येति ॥ तस्य शितिकण्ठस्याष्टमूर्तेरात्मा । पुत्र इत्यर्थः ॥ “आत्मा वै
पुत्रनामासि” इति श्रुतेः ॥ वो युष्माकं सेनापतेर्भाविः सैन्यापत्यम् ॥ “पत्यन्त-
पुरोहितादिभ्यो यक” इति यक्प्रत्ययः ॥ उपेत्य प्राप्य वीर्यविभ्रूतिभिः शौर्यसं-
पत्तिभिः सुरवन्दीनां वेणीर्मोक्षयते विस्रंसयिष्यति । तारकासुरं हनिष्यतीति भावः ॥

इति व्याहृत्य विबुधान्विश्वयोनिस्तिरोदधे ।

मनस्याहितकर्तव्यास्तेऽपि देवा दिवं चयुः ॥ ६२ ॥

१ सोढुम् . २ सेनापत्यम् . ३ वेणीबन्धानदूषितान् . ४ प्रति.

इतीति ॥ विश्वस्य योनिः कारणम् ॥ “योनिः स्त्रीणां भगव्याने कारणे ताभिके पणे” इति वैजयन्ती ॥ विबुधान्मुरानिति व्याहृताभिधाय तिरोदधेऽन्तर्हितवान् । ते देवा अपि मनसाहितं कर्तव्यं यैस्ते तथोक्ताः सन्तो दिवं स्वर्गं ययुः प्रायुः ॥

तत्र निश्चित्य कंदर्पमगमत्पाकशासनः ।

मनसा कार्यसंसिद्धौ त्वराद्विगुणरंहसा ॥ ६३ ॥

तत्रेति ॥ पाको नाम कश्चिदसुरस्तस्य शासन इन्द्रस्तत्र हरचिचाकर्षणकृत्ये कंदर्प निश्चित्य । साधकत्वेनेति शेषः । कार्यसंसिद्धौ त्वरयौत्सुक्येन । द्वौ गुणौ यस्य तद्विगुणं द्विरावृत्तं रंहो वेगो यस्य तेन तथोक्तेन ॥ “गुणस्तु वृत्तिशब्दादि-ज्येन्द्रियामुख्यतन्तुषु” इति वैजयन्ती ॥ मनसागमत् । सम्पारेत्यर्थः ॥ गमेर्लुङ् । लदित्वाक्छेरडादेशः ॥

अथ संललितयोषिद्भलताचारुशृङ्गं

रतिवलयपदाङ्गे चापमासज्य कण्ठे ।

सहचरमधुहस्तन्यस्तचूताङ्कुरास्त्रः

शतमखमुपतस्थे प्राञ्जलिः पुष्पधन्वा ॥ ६४ ॥

अथेति ॥ अथ स्मरणानन्तरम् । स स्मृत इत्यर्थः ॥ पुष्पं धनुर्यस्य स पुष्पधन्वा कामः ॥ “वा संज्ञायाम्” इत्यनङ् ॥ “ललितं त्रिषु सुन्दरम्” इत्यमरः ॥ ललितायाः सुन्दर्या योषितो भ्रुवो लते इव चारुणी शृङ्गे कोटी यस्य तत्तथोक्तं चापम् । रतिः स्मरप्रिया ॥ “रतिः स्मरप्रिया” इत्यमरः ॥ तस्या वलयपदानि कङ्कणस्थानान्यङ्गाश्चहं यस्य स तथोक्ते कण्ठ आसज्य लगयित्वा ॥ चापकण्ठविशेषणार्थं शृङ्गारकान्धेस्त्रिभुवनैकवीरस्य शृङ्गारवीरोपकरणेषु तुल्यरसत्वं व्यज्यते ॥ सहचरस्य मख्युर्मेधोर्वसन्तस्य हस्ते न्यस्तं चूताङ्कुरमेवास्त्रं यस्य स तथोक्तः प्राञ्जलिः कृताञ्जलिः सन् । शतमखमिन्द्रमुपतस्थे संगतवान् ॥ संगतिकरणार्थादात्मनेपदम् ॥ अत्र स्वभावोक्तिः—“स्वभावोक्तिरसौ चारु यथावद्वस्तुवर्णनम्” इति ॥ मालिनीवृक्षमेतत्—“ननमयययुतेयं मालिनी भोगिलोकैः” इति लक्षणात् ॥

इति श्रीमन्महामहोपाध्यायकोलाचलमल्लिनाथसूरिचिन्तितया संजी-

विनीसमाख्यया व्याख्यया समेतः श्रीकालिदासकृतौ कुमारसंभवे

महाकाव्ये ब्रह्मसाक्षात्कारो नाम द्वितीयः सर्गः ।

तृतीयः सर्गः ।

तस्मिन्मयो नस्त्रिदशान्विहाय सहस्रमक्षणां युगपत्स्पृषात् ।

प्रयोजनापेक्षितया प्रभूणां प्रायश्चलं गौरवमाश्रितेषु ॥ १ ॥

तस्मिन्निति ॥ मयो न इन्द्रस्याक्षणां सहस्रं त्रिगृह्यता दश परिमाणमेषामिति त्रिदशान्विहाय ॥ “संख्ययाव्ययामक्षाद्गधिकसंख्याः संख्येये” इति बहुव्रीहिः । “बहुव्रीहिं संख्येये-” इति ङप्रत्ययः । उक्तार्थत्वात्मुचो निवृत्तिः ॥ विहाय स-
क्ता तस्मिन्कामे युगपत्स्पृषात् । सहस्रेणाक्षिभिरद्राक्षीर्दिन्यादगानिशयोक्तिः ॥
ननु मुचिर्गर्गरचितानेकमुरपरित्यागेन भगवतां महेन्द्रस्य कथमकाण्डे तस्मिन्नेक-
स्मिन्पक्षपात इत्याशङ्क्यार्थान्तरं न्यस्यति — प्रायो भूम्ना प्रभूणामाश्रितेषु सेवकेषु
विषये गौरवमादरः प्रयोजनापेक्षितया कार्यार्थित्वेन हेतुना चलं चञ्चलम् । फल-
तन्त्राः प्रभवो न तु गुणतन्त्रा इति भावः ॥

स वासवेनासनसंनिकृष्टमितो निषीदेति विसृष्टभूमिः ।

भर्तुः प्रसादं प्रतिनन्द्य मूर्ध्ना वक्तुं मिथः प्राक्रमतैवमेनम् ॥ २ ॥

स इति ॥ स कामो वासवेनेन्द्रेणामनस्य सिंहासनस्य संनिकृष्टं संनिहितमास-
नसंनिकृष्टं यथा तथा ॥ शेषपष्ठ्यायं ममामः कृयोगलक्षणया तु न “न लोका-
व्ययनिष्ठास्त्वर्थवृत्ताम्” इति षष्ठीनिषेधात् ॥ इतो निषीदेदोर्पावशेति विसृष्टभू-
मिर्दत्तावकाशः सन । भर्तुः स्वामिनः प्रसादमनुग्रहं मूर्ध्ना प्रतिनन्द्य संभाव्य मिथो
रहसि ॥ “मिथोऽन्योन्यं रहस्यपि” इसमरः ॥ एतामिन्द्रमेवं वक्ष्यमाणप्रकारेण
वक्तुं प्राक्रमतोपक्रान्तवान् ॥ “प्रोपाभ्यां समर्थाभ्याम्” इत्यात्मनेपदम् ॥

आज्ञापय ज्ञातविशेषं पुंसां लोकेषु यत्ते करणीयमस्ति ।

अनुग्रहं संस्मरणप्रवृत्तमिच्छामि संवर्धितमाज्ञया ते ॥ ३ ॥

आज्ञापयेति ॥ हे पुंसां ज्ञातविशेष ज्ञातसार । ज्ञातपुंविशेषेत्यर्थः । सापेक्षत्वे-
ऽपि गमकत्वात्समासः ॥ आज्ञापय । तदिति शेषः ॥ उत्तरवाक्ये यच्छब्दप्रयो-
गाच्च पूर्ववाक्ये तच्छब्दप्रयोगनिर्वन्धः ॥ किं तदित्याह—लोकेषु ते तव यत्करणी-
यं कर्तव्यमस्ति । संस्मरणेन प्रवृत्तमुत्पन्नं ते तवानुग्रहं प्रसादमाज्ञया नियोगेन संव-

धितं वृद्धिं गमितमिच्छामि । संस्मरणकृतमनुग्रहं केनचिन्नियोगेन वर्धय क्वचित्क-
र्मणि नियुक्तेऽर्थः । अन्यथा मे नास्ति परितोष इति भावः ॥ तुमुश्चन्तपादे णि-
जर्थे यत्नः कार्यः ॥

न च मे किञ्चिदसाध्यमस्तीत्याह—

केनाभ्यसूया पदकाङ्क्षिणा ते नितान्तदीर्घैर्जनिता तपोभिः ।

यावद्भवत्याहितसायकस्य मत्कार्मुकस्यास्य निदेशवर्ती ॥ ४ ॥

केनेति ॥ पदकाङ्क्षिणा स्वाराज्यकाप्तेन केन पुंसा नितान्तदीर्घैरतिप्रभूतैस्त्व-
पोभिस्ते तवाभ्यसूयेऽर्था जनिता । तं ब्रूहीति शेषः । किमर्थम् । यावद्यतः स भव-
द्द्वेयाहितसायकस्य संहितबाणस्यास्य मत्कार्मुकस्य निदेशे वर्तते इति निदेशवर्त्या-
ज्ञावशो भवति । अविलम्बेनैव भाविष्यतीत्यर्थः ॥ “वर्तमानसामीप्ये वर्तमानवद्वा”
इति लट् ॥

संप्रति चतुर्वर्गे मोक्षमधिकृत्याह—

असंमतः कस्तव मुक्तिमार्गं पुनर्भवक्लेशभयात्प्रपन्नः ।

बद्धश्चिरं तिष्ठतु सुन्दरीणामारेचितभूचतुरैः कंटाक्षैः ॥ ५ ॥

असंमत इति ॥ तवासंमतः कः पुनर्भवः पुनरुत्पत्तिः । संसार इति यावत् ।
तत्र ये क्लेशा जन्मजरामरणादयस्तेभ्यो भयान्मुक्तिमार्गं प्रपन्नस्तं वद । यतः सो-
ऽप्यारेचिताभिरैकैकशो विवर्तिताभिर्भूभिश्चतुरैः सुन्दरीणां कंटाक्षैर्बद्धश्चिरं ति-
ष्ठतु ॥ आरेचितलक्षणं तु—“स्याद्बोर्लालिताक्षेपादेकस्या एव रेचितम् । तयो-
र्मूलसमुत्क्षेपं कौटिल्याद्भृङ्गुटिं विदुः” इति ॥

धर्मार्थावधिकृत्याह—

अध्यापितस्योशनसापि नीतिं प्रयुक्तरागप्रणिधिर्विषस्ते ।

कस्यार्थधर्मौ वद पीडयामि सिन्धोस्तटावोद्य इव प्रवृद्धः ॥ ६ ॥

अध्यापितस्येति ॥ उशनसा शुक्रेण नीतिं नीतिशास्त्रमध्यापितस्यापि ॥
अपिशब्दाच्छुक्राश्रयाणामप्रभृष्यत्वं गम्यते ॥ “गतिवृद्धि—” इत्यादिना द्विकर्म-
कादिबुधातोर्ण्यन्तात्प्रधाने कर्मणि क्तः “अप्रधाने दुहादीनां ण्यन्ते कर्तुश्च कर्मणः”
इति वचनात् ॥ ते द्विषस्तव शत्रोः कस्यार्थधर्मौ प्रयुक्तः प्रहितो रागो विषया-
भिलाष एव मणिधिर्दूतो येन सोऽहम् ॥ “मणिधिः प्रार्थने चरे” इति यादवः ॥
प्रवृद्ध ओद्यः प्रवाहः सिन्धोर्नद्यास्तटाविव पीडयामि वद ॥

कामर्षाधिकृत्याह—

कामेकपत्नीव्रतदुःखशीलां लोलं मनश्चारुतया प्रविष्टाम् ।

नितम्बिनीमिच्छसि मुक्तलज्जां कण्ठे स्वयंग्राहनिषक्तबाहुम् ॥७॥

कामिति ॥ एकः पतिर्यस्याः सैकपत्नी पतिव्रता ॥ “नित्यं सपत्न्यादिषु” इति जीप ॥ तस्या व्रतं पातिव्रतं तेन दुःखशीलां दुःखस्वभावाम् । दृढव्रतामित्यर्थः ॥ “शीलं स्वभावे सद्गुणे” इत्यमरः ॥ चारुतया सुन्दरत्वेन हेतुना लोलं मुनस्त्वक्षिणं प्रविष्टां कां नितम्बिनीं नारीं मुक्तलज्जां सर्तीं कण्ठे स्वयंग्राहनिषक्तबाहुम् । स्वयं गृह्णातीति स्वयंग्राहा ॥ “विभाषा ग्रहः” इति णप्रत्ययः । न च जलचर एव ग्राह इति नियमो जलचरे ग्राह एवेति नियमादिति ॥ स्वयंग्राहा च सा निषक्तबाहुश्च तां तथाभूतामिच्छसि । तदर्थं पतिव्रतामपि व्रताङ्गशयिष्यामीत्यर्थः ॥ एतच्चन्द्रस्य पारदारिकत्वादुक्तम् । तथा च श्रुतिः—“अहल्यायै जारः” इति ॥

त्रिविधा नारीका । स्वकीया परकीया साधारणी चेति । तत्र परकीयां प्रयुक्तम् । इतरे प्रत्याह—

कयासि कामिन्सुरतापराधात्पादानतः कोपनयावधूतः ।

तस्याः करिष्यामि दृढानुतापं प्रवालशय्याशरणं शरीरम् ॥८॥

कयेति ॥ हे कामिन्कामुक सुरतापराधात् । अन्यासङ्गादित्यर्थः । पादानतः प्रणतः मन् । कोपनया कोपनशीलया कया स्त्रियावधूतास्तरस्कृताऽसि । तस्याः शरीरं दृढानुतापं गाढपश्चात्तापमनएव प्रवालशय्याशरणं करिष्यामीति ॥

प्रसीद विश्राम्यतु वीर वज्रं शरैर्मदीयैः कतमः सुरारिः ।

बिभेतु मोघीकृतबाहुवीर्यः स्त्रीभ्योऽपि कोपस्फुरिताधराभ्यः ॥९॥

प्रसीदेति ॥ हे वीर प्रसीद प्रसन्नो भव । वज्रं कुलिशं विश्राम्यतु । उदास्तामित्यर्थः । मदीयैः शरैर्मोघीकृतबाहुवीर्यो विफलीकृतभुजशक्तिः कतमो दैत्यदानवादिषु यः कश्चन सुरारिः ॥ “वा बहूनां जातिपरिप्रश्ने इतमच्” इति इतमच्प्रत्ययः ॥ कोपेन स्फुरिताधराभ्यः स्त्रीभ्योऽपि बिभेतु । किम्बु वक्तव्यं पुंभ्य इत्यर्थः । सकृद्गीतः सर्वतो बिभेतीति भावः ॥ “भीत्रार्थानां भयहेतुः” इत्यपादानत्वात्पञ्चमी ॥

तव प्रसादात्कुसुमायुधोऽपि सहायमेकं मधुमेव लब्ध्वा ।

कुर्या हरस्यापि पिनाकपाणेर्धैर्यव्युत्तिं के मम धन्विनोऽन्ये ॥१०॥

तवेति ॥ किं बहुना तव प्रसादादनुग्रहात्कुसुमायुधोऽप्यतिदुर्बलासोऽप्यहमे-
कं मधुं वसन्तमेव सहायं लब्ध्वा पिनाकः पाणौ यस्य सः पिनाकपाणिः ॥
“ प्रहरणार्थेभ्यः परे निष्ठासप्तम्यौ ” ॥ तस्य हरस्यापि । हरः पिनाकी चेत्यतिदा-
रुण इति भावः । धैर्यच्युतिं धैर्यहानिं कुर्याम् । कर्तुं शक्नुयामित्यर्थः ॥ “ शकि
लिङ् च ” इति शक्यार्थे लिङ् ॥ अन्ये धान्वनो धनुर्भूतो मम के । न केऽपी-
त्यर्थः ॥ किंशब्दः कुन्सायाम् । “ कुन्साप्रश्नावतर्केषु क्षेपे किंशब्द उच्यते ” इति
शाश्वतः ॥

अथोरुदेशादवतार्य पादमक्रान्तिसंभावितपादपीठम् ।

संकल्पितार्थे विवृतात्मशक्तिमाखण्डलः काममिदं वभाषे ॥ ११ ॥

अथेति ॥ अथ स्मरवाक्यश्रवणानन्तरमाखण्डलः सहस्राक्ष ऊरुदेशात्पादमा-
क्रान्त्याक्रमणेन संभावितं पादपीठं यस्मिंस्तद्यथा तथावतार्य संकल्पितार्थे हर-
चित्ताकर्षणरूपे विषये विवृतात्मशक्तिम् “ कुर्यां हरस्यापि—” (३ । १०) इ-
त्यादिना प्रकटीकृतस्वमामर्थ्यं कामं स्मरमिदं वक्ष्यमाणं वभाषे ॥

सर्वं सखे त्वय्युपपन्नमेतदुभे ममास्त्रे कुलिशं भवांश्च ।

वज्रं तपोवीर्यमहत्सु कुण्ठं त्वं सर्वतोगामि च साधकं च ॥ १२ ॥

सर्वमिति ॥ हे सखे । सखे इति संबोधनं गौरवार्थम् । सर्वमेतत्त्वय्युपपन्नं
मिदम् । मम कुलिशं वज्रं भवांश्चोभे अस्त्रे । तत्र वज्रं तपोवीर्येण तपोबलेन म-
हत्सु प्रबलेषु कुण्ठं प्रतिवद्धप्रसरम् । त्वमस्त्रं सर्वतोगामि च साधकं च । तापमे-
ष्वप्यकुण्ठमित्यर्थः ॥

अवैमि ते सारमतः खलु त्वां कार्ये गुरुण्यात्मसमं नियोक्ष्ये ।

व्यादिश्यते भूधरतामवेक्ष्य कृष्णेन देहोद्बहनाय शेषः ॥ १३ ॥

अवैमिति ॥ हे सखे ते मारं बलमर्वात वेत्ति । अतः खल्वतएवान्मसमं म-
नुल्यं त्वां गुरुणि महति कार्ये “ तस्मै हिमाद्रेः—” (३ । १६) इति वक्ष्यमाणे
नियोक्ष्ये ॥ “ स्वराद्यन्तोपमर्गादिति वक्तव्यम् ” इति वार्तिकादात्मनेपदनिय-
मः ॥ तथाहि । सारपरीक्षापूर्वक एव सर्वत्र नियोग इत्याह—कृष्णेन विष्णुना ।
धरतीति धरः ॥ पचाद्यच् ॥ भुवो धरो भूधरस्तस्य भावस्तत्तां भूधरताम् । भूधर-
णशक्तिमित्यर्थः । अवेक्ष्य ज्ञात्वा शेषः सर्पराजो देहोद्बहनाय स्वदेहमुद्बोद्धुम् ॥ “ कि-
चार्थोपपदस्य—” इत्यादिना चतुर्थी ॥ व्यादिश्यते नियुज्यते । शेषशास्त्री हि भगवान् ॥

नियोगाङ्गीकारं सिद्धवत्कर्तुमाह—

आशंसता बाणगतिं वृषाङ्के कार्यं त्वया नः प्रतिपन्नकल्पम् ।

निबोध यज्ञांशभुजाभिदानीमुच्चैर्दिशामीप्सितमेतदेव ॥ १४ ॥

आशंसतेति ॥ वृषाङ्के हरे बाणगतिं बाणप्रसरमाशंसता कथयता । “कुर्या हस्वापि पिनाकपाणेः” (३।१०) इत्यादिर्नेति शेषः । त्वया नोऽस्माकं कार्यं प्रतिपन्नकल्पमङ्गीकृतमायम् ॥ “इपदममार्त्ता—” इत्यादिना कल्पप्रत्ययः ॥ कथमेतदत आह—इदानीमुच्चैरुन्नता द्विषां तेषां तेषामुच्चैर्द्विषां यज्ञांशभुजां देवानाम् । एतेन द्विषलुप्तयज्ञभागत्वं सूच्यते । ईप्सितमाप्नुमिष्टमेतदेव हरे बाणप्रयोगरूपमेव निबोध । हरायत्तं बुध्यस्वेत्यर्थः ॥ “बुधबोधने” इति धातोर्लोट् ॥ अत्र “आशंसता प्रार्थयमानेन” इति नाथव्याख्यानमनाथव्याख्यानम् । आङ्पूर्वयोः शास्तिशंसन्योर्निष्कार्थत्वे आत्मनेपदानियमात् । याच्ञार्थत्वस्याप्रामाणिकत्वात् । “कुर्या हस्वापि—” (३।१०) इत्यत्रानयोरभावादयोगाच्चेति ॥

किं तत्कार्यं कथं वा तस्य हरायत्तत्वं कुतो वा मदपेक्षेत्यत्राह—

अमी हि वीर्यप्रभवं भवस्य जयाय सेनान्यमुशन्ति देवाः ।

स च त्वदेकेषुनिपातसाध्यो ब्रह्माङ्गभूर्ब्रह्मणि योजितात्मा १५

अमी इति ॥ हि यस्मादमी देवा जयाय गत्रुजयार्थं भवस्य हरस्य वीर्यप्रभवं तेजः संभूतं सेनान्यं सेनार्पितमुशन्ति कामयन्ते ॥ “वश कान्ता” इति धातोर्लोट् ॥ ब्रह्मणां सद्योजातार्तादमन्त्राणामङ्गानां हृदयार्तादमन्त्राणां भूः स्थानं ब्रह्माङ्गभूः । कृतमन्त्रन्यास इत्यर्थः । ब्रह्मणि निजतत्त्वे ॥ “वेदस्तत्त्वं तपो ब्रह्म ब्रह्मा” इत्युभयत्राप्यमरः ॥ योजितात्मा निर्यामर्ताचित्तः । मन्त्रन्यासपूर्वकं ब्रह्म ध्यायन्नित्यर्थः । स भवश्च त्वदेकेषोस्तैर्वक्त्राणस्य निपातेन साध्यः । अनन्यसाध्योऽयमस्मिन्नरमर इति भावः ॥

तस्मै हिमाद्रेः प्रयतां तनूजां यतात्मने रोचयितुं यतस्व ।

योषित्सु तद्वीर्यनिषेकभूमिः सैव क्षमेत्यात्मभुवोपदिष्टम् ॥ १६ ॥

तस्मा दिति ॥ यतात्मने नियतचित्ताय तस्मै भवाय ॥ “रुच्यर्थानां प्रीयमाणः” इति संप्रदानत्वाच्चतुर्थी ॥ प्रयतां हिमाद्रेस्तनूजां पार्वतीं रोचयितुं यतस्व ॥ भवितव्यं चात्र पार्वत्यैवेत्याह—योषित्सु स्त्रीषु मध्ये ॥ “यतश्च निर्धारणम्” इति सप्तमी ॥ क्षमा शक्ता तस्य हरस्य वीर्यं रेतस्तस्य निषेकः क्षरणं त-

स भूमिः क्षेत्रं सा पार्वत्येवेत्यात्मभूवा ब्रह्मणोपदिष्टम् । “ उभे एव सवे बोहुम् ”
(२ । ६०) इत्यादिनोक्तमित्यर्थः ॥

सापीदानीं संनिकृष्टैव तस्येसाह—

गुरोर्नियोगाच्च नगेन्द्रकन्या स्थाणुं तपस्यन्तमधित्यकायाम् ।

अन्वास्त इत्यप्सरसां मुखेभ्यः श्रुतं मया मत्प्रणिधिः स वर्गः १७

गुरोरिति ॥ नगेन्द्रकन्या पार्वती च गुरोः पितुर्नियोगाच्छामनादधित्यका-
यां हिमाद्रेरूर्ध्वभूमौ ॥ “ भूमिरूर्ध्वमाधित्यका ” इत्यमरः ॥ “ उपाधिभ्यां सक्-
न्नामन्नारूढयोः ” इति सक्प्रत्ययः ॥ तपस्यन्तं तपश्चरन्तम् ॥ “ कर्मणो रोम-
न्धतपोभ्यां वर्तिचरोः ” इति क्यङ्प्रत्ययः । ततः शत्रुप्रत्ययः ॥ स्थाणुं रुद्रम-
न्वास्ते । उपास्त इत्यर्थः । इतीदं मयाप्सरसां मुखेभ्यः श्रुतम् ॥ न चैतदतिशया-
त्रमित्याह— स वर्गः सोऽप्सरसां गणो मत्प्रणिधिर्मम गृहचरः ॥ “ प्रणिधिः
प्रार्थने चरं ” इति यादवः ॥

तद्रच्छ सिद्धयै कुरु देवकार्यमर्थोऽयमर्थान्तरभाव्य एव ।

अपेक्षते प्रत्ययमुत्तमं त्वां बीजाङ्गुरः प्रागुदयादिवाग्भः ॥ १८ ॥

तदिति ॥ तत्तस्मात्सिद्धयै कार्यामिदमर्थं गच्छ । देवकार्यं कुरु ॥ आर्शापि
लोद ॥ अयमर्थः प्रयोजनमर्थान्तरभाव्यः कारणान्तरमाध्य एव । तच्च कारण-
ान्तरं पार्वतीर्मानिधानार्थं भावः ॥ “ अर्थः प्रकारं विषयं वित्तकारणवस्तुषु ।
अभिधेये च शब्दानां वृत्तां चापि प्रयोजने ” इति विश्वः ॥ तथापि बीजसा-
ध्योऽङ्गुरो बीजाङ्गुर उदयादुत्पत्तेः प्रागम्भ इव त्वामुत्तमं प्रत्ययं चरमं कारणमपे-
क्षते ॥ “ प्रत्ययोऽधीनशपथज्ञानविश्रामहेतुषु ” इत्यमरः ॥ तस्मादस्मिन्नर्थे तव
चरममहकारित्वादनन्यमाध्योऽयमर्थ इति भावः ॥

तस्मिन्सुराणां विजयाभ्युपाये तवैव नामास्त्वगतिः कृती त्वम् ।

अप्यप्रसिद्धं यशसे हि पुंसां मनन्यसाधारणमेव कर्म ॥ १९ ॥

तस्मिन्निति ॥ सुराणां विजयाभ्युपाये जयस्योपायभूते तस्मिन्हरेऽस्त्वग-
तिरस्त्वप्सरस्तवैव नाम ॥ नामेति संभावनायाम् । अन्येषां तु संभावनापि नास्तीति
भावः ॥ अतस्त्वं कृती कृतमस्यास्तीति कृती कृतार्थः । तथाहि । अप्रसिद्धमप्यनन्यसा-
धारणमेव कर्म पुंसां यशसे हि । इदं तु प्रसिद्धमसाधारणं चेत्तदित्यशस्करमिति भावः ॥